

יוגנט = ביבליאטעק

י. ל. פרץ

פאָקסטימלעכע געשיכטן

1

מ ס י ר ת נ פ ש

פאַרלאַג "שול און לעבן"
*

י ו ג נ ט = ב י ב ל י א ט ע ק

י. ל. פ ר ץ

*

פאלקסטימלעכע געשיכטן

1

מסירת ג פ ש

באארבעט פאר יוגנט / פערטע און פיפטע טויזנט

פארלאג „שול אוי לעבן“ ווארשע 1922

BIBLIOTEKA DLA MŁODZIEŻY
I. L. PEREC / MESYRAS NEFESZ
WYDAWNICTWO „SZKOŁA i ŻYCIE”:
WARSZAWA, NOWOLIPKI 41/6
1 9 - 2 2

DRUKARNIA I. RAJCHMANA,
WARSZAWA, KARMELICKA 15.

מיט דורות צוריק האָט גע'שמ'ט אין צפת אַ ייִד — אַ גביר
און אַ גרויסער בעל-מזל, וואָס האָט געהאַנדלט מיט צירונג און
אַלערליי אבנים טובות ומרגליות. און געהאַט האָט ער זיין אייגנס
אַ פאַלאַץ, וואָס האָט אַרויסגעקוקט מיט ליכטיקע פענסטער-אויגן
אויפֿן ים-פֿנרת; און אַרומגערינגלט האָט דעם פאַלאַץ אַ גאָרטן
אַ גרויסער, מיט אַלערליי גלוסטיקע ביימער, מיט פֿל המינים פירות
און זינגענדיקע פייגל, און מיט אַלערליי שמעקעדיקע קרייטעכצער
און אַנדערע געוויקסן.

און געהאַט האָט דער גאָרטן וועגן ברייטע, אויסגעשייט
מיט גאָלדענעם זאַמד, און די ביימער איבער די וועגן האָבן זיך
אין דער הייך צוזאַמענגעטראָפֿן מיט די קרוינען, און צוזאַמענגע-
פלאַכטן און פאַרשאַטנט די וועגן.

און סופות זענען צעזיט און צעשפרייט געווען אויף אַלע
עקן פֿון גאָרטן צום אַפרוען, און וואַסערלעך, איבער וועלכע
די טייערסטע ווייסע גענוז זענען אַרומגעשוואומען, האָבן געגלאַנצט
ווי די שפיגלעך.

און געהאַט האָט דער ייִד זיינע אייגענע אייזלעך און קעמ-
לעך צו פאָרן איבער דער מדבר; און אַן אייגענע שיף מיט
אייגענע שיפס-לייט און אַ שיפס-קאָפיטאַן — צו פאָרן אויפֿן ים...

און דער ייִד האָט זיך משדך געווען מיט רבנים, ראשי-
ישיבות און אזוי גאונים פון בבל און ארץ-ישראל, און האָט
אָוועקגעשיקט די קינדער למקום תורה. און מיט דער צייט איז
ביי אים געבליבן נאָר די ייִנגסטע טאָכטער מיט'ן נאָמען שרה
דאָס געליבטע מוֹזִינִיקל, וואָס ער האָט געהיט, ווי דעם שוואַרץ-
אַפֿל פון אויג. די שרה איז געווען אַ גרויסע יפה-פיה, און אַ לב
טוב, און אַ מזג טוב — אין לשער.

און פֿאַר די בת יחידה האָט ער זיך אַראָפּגעברענגט, פון
נשיא פון בבל'ס ישיבה, אַ טייערע כלי, מיט'ן נאָמען חניא.
באַזעצט זיך דער תייא ביים שווער אין צפת — על התורה
ועל העבודה...

נישט לאַנג אָבער האָט זיין מנוחה געדויערט; דער שווער,
דער אלמן, איז אַ צייט נאָך חייא'ס חתונה נפטר געוואָרן. דער
ייִנגער מאַן האָט געמוזט איבערנעמען די גרויסע עסקים און מאַכן
נסיעות איבער ווייטע מדינות. און ער איז געוואָרן אַ גרויסער
כּוֹחַ פון די גרעסטע אויף דער וועלט.

דאָס האָט אָבער אים, חלילה, צו ביטול-תורה נישט געבראַכט.
דאָס קעמל, אויף וועלכן ער איז געריטן איבער דער
מדבר, האָט עמיץ פון דער קאַראַוואַנע ביים ציימל געפירט, און
ר' חייא האָט נישט אַרויסגעלאָזט דאָס ספר, וואָס ער האָט געהאַלטן,
פון האַנט, און נישט אַראָפּגענומען קיין אויג פון ספר.

און אין שיף האָט ער געהאַט אַ חדר מיוחד, וואו ער איז
געזעסן ביחידות און עוסק געווען בתורה.

און ער האָט נאָך אפילו געפונען צייט צו לערנען זיך שבע
חכמות ביי די אַלטע שייכן, מיט וועלכע ער פלעגט זיך טרעפן
אויפ'ן וועג, ווי חכמת הרפואה, שיחת חיות ועופות וכדומה...

און אַ בעל-צדקה איז ער געווען, אין לשער ואין לספר.
ובכל מקום בואו — וואו ר' חייא האָט זיך ערגעץ אָפּגעשטעלט אין

קהילה—הָאָט ער קודם פֿל מפריש געווען מעשר=עני פון ריוח אויפ'ן וועג, אחוץ פדיון שבויים.

און אַזוי פֿלעגט ער אויך טאָן גרויסע טובות דעם כֹּלל ישראל. וואָרים דער מסחר מיט אבנים טובות ומרגליות הָאָט אים מקרב געווען צום מלכות מיט אירע שרים. און מיט'ן שענקייט און ערלעכקייט, און אפשר מער נאָך מיט זיין חכמה, הָאָט ער שטאַרק נושא=חן געווען אין זייערע אויגן, און זיי פֿלעגן אין אים אמונה האָבן, גלויבן דכל היוצא מפיו, און אַלץ צוליב טאָן... פֿלעגט ער זיין אַ שתדלן און אַ מליץ יושר על כל צרה שלא תבא... און ברוח פיו הָאָט ער מבטל געווען בלבושים נוראים: אַרויסגענומען פון תפיסות, באַפרייט פון מלכות און קיי=טן; און נישט איינמאַל און אין דער לעצטער מינוט, — פון תלין'ס הענט.

און איבער דער צייט, וואָס ר' חייא איז געווען אַ מהלך בדרך, פֿלעגט שרה די צדיקת ממלא מקומו זיין אין דער היים אין צפת לכל דבר שבצדקה, ווי עס פֿאַסט פֿאַר אַן אמת'ער אשת=חיל. און ר' חייא הָאָט זיך אויף איר פֿאַרלאָזט און איז זיכער געווען, אַז דער הונגעריקער, וואָס וועט אַריינקומען אין זיין הויז, וועט אַרויסגיין אַ זאטער; און דער דאָרשטיקער — אַן אָנגעטרונע קענער. ווי אויך, אַז זי וועט זייער בת יחידה, מרים, מגדל זיין לצדקה ולמעשים טובים און מדריך זיין אין פשר'ן וועג.

וכך הוה: דער פֿאַלאַץ איז שטענדיק פול געווען מיט אורחים און אַרימע לייט. און תלמידי חכמים, רבנים און ראשי ישיבה, וואָס פֿלעגן אַרויסגיין לחוץ לארץ וועגן צרכי הצבור און צוריק=פֿאַרן, האָבן זיך, אַהין=צו=וועגס, ווי צוריק=צו=וועגס, אָפגעשטעלט — אַזוי פֿלעגט מען שוין זאָגן — ביי ר' חייא'ס ווייב, און זי פֿלעגט זיי מקבל זיין בסבר פנים יפות און שפיזן מיט אַל=דאָס גוטס, און פֿלעגט נאָר פֿאַרלאַנגען, זיי זאָלן אַרויפלייגן זייערע הענט אויף דער בת יחידה'ס קעפעלע און בענטשן זי מיט מזל...

און די ברכות האָבן אָנגעהויבן מקוים צו ווערן: די איינ-
ציקע טאָכטער מרים איז געווען אַן אויסטערליש געראַטן קינד,
אַ ברכה פון זיין ליבן נאָמען. און גאַנץ צפת פלעגט זיך בענטשן
מיט איר, מען זאָגט: „חייא'ס טאָכטער לייכט ווי די זון“, „איז
קלאָר ווי דער טאָג“; „עס ליגט אויף איר אסתר המלכה'ס
חן וחסד“; און זי איז ווירקלעך געווען אַ יפה = פיה — די מוטער
אויס'ן אויג.

זענען דאָך אָבער גאָטס דרכים נישט צום פאַרשטיין: פאַלט
פלוצלונג שרה די צדיקת אַוועק. ר' חייא באַקומט די בשורה-רעה
אויף אַ ווייטן וועג. פילט ער, אַז עס איז שלעכט, וואָרפט ער
אַוועק אַלע עסקים און לויפט אהיים איבער טאָל און איבער
בערג, מדבריות און ימים. באַגעגענען אים אַלערליי מניעות. פאַלן
אונטער אים אין מדבר אייזלען און קעמלען פאַר דאָרשט; שטורם-
ווינטן ווילן אים צעשלאַגן דאָס שיף אויפ'ן ים. — האָט ער אָבער
גובר געווען אַלע מניעות און איז אַהיים געקומען בשלום... האָט
ער אָבער שוין געטראָפן די צדיקת שרה כמעט ביי יציאת נשמה...
נאָר ווי די צדיקת האָט אים דערזען, האָט זי זיך געשטאַרקט און
אויפגעזעצט אויפ'ן בעט, און דרייט זיך איבער צו ר' חייא, און
טרייסט אים און איז אים מבטיח, אַז זי איז מקבל' די יסורי = מות
באהבה... און רעדט מיט אים נאָך אַ וואָרט וועגן דער בת יחידה
מרים, וואָס מען האָט אַרויסגעפירט אַ פאַר'חלש'טע... און ר' חייא
זאָגט איר צו, אַז ער וועט זיין פאַר איר אַ טאָטע, אי אַ מאַמע;
אַז קיין פרעמדע הענט וועלן דאָס יינגע ביימעלע נישט בייגן,
נישט קרימען, נישט, חס ושלום, ברעכן... .

און באַלד נאָך שלושים האָט ר' חייא, אָן אַ רגע ישוב הדעת,
מיט אַמאָל אָפגעשניטן פון אַלע מסחרים, פאַרקויפט די פערל און
בריליאַנטן און אַלערליי אַנדער צירונג כמעט בחצי חנם, און האָט
זיך באַזעצט במנוחה על התורה והעבודה אין צפת... און אין
פאַלאַץ זיינעם האָט ער זיך געעפנט אַ ישיבה, און האָט אויסגע-

זוכט און פאַרזאַמלט אין איר פון צפת און פון דער סביבה אַלע בחורים — וואויל-לערנער, און האָט געזאָגט פאַר זיי, וואָס גאָט גיט אַ טאָג, דעם שיעור. און זיי האָבן דאָרשטיק געטרונקען זיינע רייד, און די אַרימע בחורים פון צווישן זיי האָט ער גאָר אינע-גאַנצן אויף זיך גענומען און זיי אויפגעהאַלטן ביי זיך אין פאלאָץ, צו צוויי און צו דריי בחורים אין אַ חדר מפואר. און האָט זיי מפרנס געווען בעין יפה. און האָט זיי מלביש ומנעיל געווען כבני הגבירים — פאַרזאָרגט אפילו מיט קליינגעלד.

און אז אַן אַרים-בחור איז געקומען צו שמונה-עשר-לחופה, פלעגט ר' חייא שיקן נאָך שדכנים און אויסקלויבן אים אַ שידוך מיט קעסט און אָנהאַטעניש, לפי כבודו ומעלתו, און פלעגט געבן נדן, הלבושה ומתנות, און פלעגט אַליין פירן צו דער חופה, נאָך דער חופה משמח זיין חתן-כלה כדת וכדין. און וואָט אָנבאַלאַנגט זיין טאָכטער מרים, האָט ער געהאַפּט, אז עס וועט זיך אים טרעפן גאָר אַ כלי יקר—טאָקע, ווי מען זאָגט, פאַר גאָט און פאַר לייט.

ווי אזוי אָבער זוכט מען?

אַ מענטש — פלעגט ר' חייא זאָגן — וואָלט לייכט געווען צו דערקענען אין די אויגן... די נשמה אין גוף זיצט, ווי אין תפיסה; האָט דער בורא עולם, מיט זיין גרויס רחמנות, געעפנט דער נשמה אין דער תפיסה צוויי פענסטערלעך, דאָס זענען די אויגן פון אַ מענטש, זי זאָל דורך זיי אַרויסקוקן, זען די וועלט, און לאָזן זיך דערקענען דער וועלט! וואָלט מען אין די אויגן יעדן דערקענט, האָט אָבער אַ מענטש פאַרהענגלעך צו די פענסטערלעך — ברעמען, מיט וועלכע ער קאָן זיי פאַרשטעלן... און אַ מענטש, וואָס האָט אַ נשמה מיט אַ פגם, באַהאַלט ער זי, און ווען די נשמה וויל זיך באַווייזן, לאָזט ער די פאַרהענגלעך אַראָפּ; כפּלומר'שט פאַר עניוּת...

לייכטער—זאָגט ר' חייא—וואָלט שוין געווען צו דערקענען

אַ מענטש אינ'ם קול. אין דעם האָט ער געהאַט זיין אייגענע שיטה:
 אַ מענש, — פלעגט ער זאָגן, וואָס איז נישט גאַנץ, קאָן האָבן אַן
 אויבער=קול, אַן אונטער=קול, אַ ביי=קול, אַ צעשפּאַלטן קול, אַ צי=
 טערדיק קול, אָבער נישט קיין ריינעם, קלאָרן קלאַנג; קיין ריכט
 קול האָט ער נישט! און אַז ער האָט נישט זיין אייגן קול, מאכט
 ער נאָך אַ פרעמד קול... טוט ער ווי אַ פּאַפּוגיי! דו הערסט
 אַמאָל פון ווייטנס אַ קול, מיינסט, דער און דער פויגל, און אַז
 דו קומסט צו — אַ נאָכגעמאַכט קול, אַ פּאַפּוגיי...

לויט דער שיטה פלעגט ר' חייא זיך נוהג זען אזוי:

דעם שיעור פלעגט ער זאָגן פאַר וואַרימעס; און אַ פאַר
 שעה פאַר מנחה פלעגט ער אַרויסלאָזן די תלמידים אין גאָרטן
 צרייך: זאָלן זיי מטייל זיין אין שאַטן פון די ביימער, טועם זיין
 פון זייערע פירות און אַ ברכה מאַכן, און אויך נהנה זיין פון די
 ריחות פון אַלערליי קרייטעכצער, און שפּאַצירנדיק, איבער'חור'ן
 דעם שיעור בעל=פה, אָדער גלאַט רעדן פון תורה; אפילו שיחת
 רעים איז אויך קיין סכנה נישט... און ער פלעגט זיך דעמאָלט
 מתבודד זיין אין זיין חדר, און לערנען סתרי תורה... און זיין
 חדר האָט געהאַט אַ פענסטער אין גאָרטן צרייך, מיט אַ שווער
 זיידן פאַרהאַנג פאַר דער זון. און פון צייט צו צייט פלעגט
 ר' חייא אַראָפּנעמען די בריילן, לעגן אויפ'ן ספר און נאָך צודעקן
 מיט'ן פולאַרענעם טיכל און אַרויפּלעגן דאָס טאַפּאַק=שקעטעלע, —
 און צוגיין צום פענסטער, און שטעלן זיך אַ וויילע אונטער דעם
 פאַרהאַנג, און איינהערן זיך צו די קולות פון זיינע תלמידים, וואָס
 גייען אַרום אויף די שפּאַציר=וועגן, פאַרן=אָדער קופּקעלעך=ווייזן,
 און רעדן צווישן זיך ווי חברים, און האָבן קיין סיבה נישט צו
 היטן זיך און בייטן די קולות...

וואָס זיי האָבן געשמועסט, האָט ער נישט געוואָלט און
 נישט געקאָנט הערן: אַרויף ביז צו זיין חדר איז צוגעקומען
 כּון די בחורים נאָר דער קלאַנג צלייך, אָן אַ חיתוך הדבור... און

אז עס איז אוועקגעגאנגען א צייט, און ר' חייא האָט קיין אמת
ריכט קול נישט געהערט, איז ער אַריינגעפאלן אין עצבות.

איינמאָל האָט ער זיך אפילו געקלאָגט פאַר זיין ליבן נאָמען:
— רבנו של עולם! — זיפצט ער — די פייגעלעך אין
גאָרטן, וואָס האָבען נאָר אַ נפש חיה, זינגען דיין שבת, און די
תלמידים מיינע, וואָס האָבען אַ נשמה און אַ יחידה, לערנען דיין
תורה... פאַרוואָס איז דאָס קול פון דינע פייגעלעך אזוי גאַנץ,
אזוי ריין, אז עס גיסן זיך אין זיי אויס גאַנצע נשמות, בשעת
ווען מיינע תלמידים — — —

געענדיקט אָבער האָט ער נישט: מקטרג זיין אויף זיינע
תלמידים האָט ער נישט געוואָלט... דאָס עצבות אָבער טרעט
נישט אָפ!

פון צייט צו צייט קומען אָן נייע תלמידים, נייע קולות,
אָבער אלץ קיין קמח-סולת נישט!

ויהי היום — איינמאָל, זיצנדיק פאַר מנחה אין ערשטן
חדר, דערהערט ר' חייא פון פאָדערהויז אַ ופוח, עס הערען זיך
צוויי קולות: איין קול אַ ביזערדיקס, דעם ריש-דוכנא'ס קול, און
אַ צווייט קול, אַ יונגס, אַ פרעמדס — מן הסתם, פון אַ פרעמדן
בחור. און דאָס קול פון פרעמדן בחור מאַכט אויף ר' חייא'ן
אַ גרויסן רושם. אויף אַזאָ קול האָט ער געהאַפט, אויף דעם האָט
ער מתפלל געווען! פאַרמאַכט ר' חייא דאָס ספר, וואָס ער האָט
געהאַלטן פאַר זיך, און וויל זיך לענגער איינהערן, האַקט זיך
אָבער דאָס צווייטע, בעטנדיקע קול איבער, און עס הערט זיך
נאָר דעם ריש-דוכנא'ס קול, וואָס מוסר'ט און ביזערט זיך. גיט
ר' חייא אַ קלאַפ אין טיש, פאַר אַ סימן, אז ער רופט. עפנט זיך
די טיר, און עס באַווייזט זיך פאר אים דער ריש-דוכנא אַ צער-
דערטער, אַ דערשראָקענער און זיין אַלט פנים איז נאָך בלאַס.
וואָרנט אים ר' חייא: כל הכועס!...

— ניין, רבי! — בלאָזט זיך אָפּ דער ריש-דוכנא — עס
איז משיח'ס צייטן — אַזאַ חוצפה! אַזאַ חוצפה פון אַ בחור!
— נו, נו, — וואָס וויל ער, דער בחור?
— ער וויל אַ קלייניקייט: אַריין צו איך אין ישיבה!
— נו?

— פרעג איך אים: קענסט „ש"ס ופוסקים"? זאָגט ער: ניין! —
כאָטש „משניות"? — פרעג איך ווייטער — ניין! — מאַך איך
מיר אַ שפּאַס: און „עין יעקב"? — אויך נישט! — שפּאַס איך
עוין ווייטער: און דאָוונען? צעוויינט ער זיך! — וואָס איז?
דאָוונען אין סידור קאָן ער, נאָר פירוש המילות האָט ער פאַרגע-
סן! שוטה, וואָס זשע ווילסטו? — צו ר' חייאָן וויל ער! —
נאָך וואָס? זאָגט ער, אַז ער וויל אייך בעטן, איר זאָלט אים
לאָזן זיצן אין ישיבה און צוהערן זיך צום שיעור, אפשר וועט
אים גאָט העלפּן, ער וועט זיך דערמאָנען!

— געקאָנט, הייסט עס, און פאַרגעסן, — זיפצט ר' חייא
אָפּ, — אַ חולה, נעבעך; און וואָס איז דער כּעס?

— וואָס דער כּעס איז? אַדרבא—זאָג איך אים, איך וועל
דיך אַריינלאָזן צו ר' חייאָן. טראָגט אָבער דער בחור אַ ליייונטן
מלבוש, אַרומגעבונדן איז ער מיט אַ האַנפענער עטריק איבער די
לענדן און האַלט נאָך אין דער האַנט אַ וואַלד-שטעקן, ווי אַ גולדן, —
אָפּגעשיילטע צווייג פון אַ מאַנדל בויס. זאָג איך אים: גוט,
בחר, איך וועל דיך אַריינלאָזן צו ר' חייאָן נאָר טו דיך איבער.
האָסט אַנדערע מלבושים? — נישט ער האָט, נישט ער וויל זיך
איבערטון... ער טאָר נישט, זאָגט ער. — לעג כאָטש אַוועק דעם
שטעקן! דאָס אויך נישט! ער טאָר דעם שטעקן נישט אַרויסלאָזן
פון האַנט, נישט ביי-טאָג, נישט ביי-נאַכט; ער שלאָפט מיט'ן שטעקן!
פאַרשטייט ר' חייא, אַז עס איז אַ בעל-תשובה, זאָגט ער:

— זאָל אַריינקומען דער בחור.

קומט ער אַריין אַ בלאַסער, אַ מאָגערער; אָנגעטון, ווי דער
ריש דוכנא האָט אים אויסגעמאַלט, און שטעלט זיך ביי דער טיר.
רופט אים ר' חייא צו צו זיך נענטער, דערלאנגט אים „שלום”.
און אַז ער זעט, אַז דער בחור הויבט אויף אים זיין אויג נישט
אויף, פרעגט ער:

— קינד מיינ'ס, וואָס לאָזט דו די אויגן אַראָפּ פאַר מיר?
באַהאַלטסט דו פאַר מיר דיין נשמה?

— יאָ, רבי — ענטפערט דער בחור — מיין נשמה איז אַ זיג-
דיגע... איך האָב מיך מיט איר וואָס צו שעמען.
זאָגט ר' חייא: איך הייס דיר אויפהייבן די אויגן;
פאַלגט דער בחור.

און ר' חייא, קוקנדיק אים אין די אויגן אַריין, ווערט
כאַרצטערט, אַ פאַרשאַלטענע נשמה האָט ער דערזען.

— קינד מיינס — פרעגט ר' חייא — עס שטעקט אַ קללה
אין דינע אויגן. ווער האָט דיך פאַרשאַלטן?
— דער ראש-ישיבה פון ירושלים!

ר' חייא ווייסט, אַז דער ראש-ישיבה פון ירושלים איז ערשט
נישט לאַנג נפטר געוואָרן, פרעגט ער: ווען?

ענטפערט דער בחור: שוין צוויי חדשים.
„ריכטיק! — טראַכט זיך ר' חייא — דעמאָלט האָט ער נאָך
געלעבט”. .. און הויך פרעגט ער:

— פאַר וואָס?
— אויף דעם האָט מען מיך געהייסן, איך זאָל פאַר זיין
זיך מתודה זיין.

— גוט... און ווי הייסט דו, בחור?
— חנניא...

— נו, בחור חנניא, — מאַכט ר' חייא און שטעלט זיך אויף —
זיצונד קום דאָווען מנחה ומעריב, דערנאָך וועט דיר דער ריש
דוכנא ווייזן אַן אָרט ביים טיש... נאָכן עסן, וועסט דו אַראָפּגיין

אין גארטן אריין, איך וועל דיך אויפזוכן און אויסהערן דיי-
נע רייד.

און ער נעמט אים אָן ביי דער האַנט און פירט אים מיט
זיך צום בית-המדרש'ל ביי דער ישיבה.
און גייענדיק, טראַכט ר' חייא:

— אזוי יונג, אַזאַ קול... און אַ בעל-תשובה... און אין די
אויגן אַ קללה...

שפעט ביינאַכט גייט ר' חייא מיט'ן בחור חנניא אַרום אין
גארטן. פון צייט צו צייט גיט ר' חייא אַ קוק צום הימל אַרויף און
זוכט עפעס אַ צייכן, עפעס אַ סימן; איז אָבער דער הימל פאַרשטעלט
מיט אַ שטומען גראָהען נעפל; אַ נאַכט אָן לַכּנה, אָן שטערן...
עס שטראַלן נאָר די שוויבן פון די פענסטער אין פאַלאַץ, און מיט
זייער ליכט פירט ר' חייא דעם בחור חנניא מיט זיך אין סופה
אַריין, און זיי זעצן זיך. און ר' חייא הויבט אָן:
— אין „פסוק“ שטייט — זאָגט ער צו חנניאָן — „דאגה בלֵב
איש — ישיחנה“.

— רבי, וואָס איז דער טייטש? בעט זיך דער בחור.

טייטשט אים ר' חייא אויס וואָרט ביי וואָרט:

— דאָס איז טייטש: „דאגה“ — אַ זאָרג (חנניא חזר'ט איבער),
„בלֵב“ — אין האַרץ, „איש“ — פון אַ מענש, „ישיחנה“ דאָס איז טייטש:
ער זאָל אויסזאָגן אַן אַנדערן, — ער זאָל זיך אויסגיסן דאָס האַרץ.
און כאַטש דער בחור איז תופס נאָר טייטש-ווערטער, הויבט זיך
אים אָן דאָס בלאַסע פנים צו רייטלען, ווי ביי אַ פאַרחלש'טן, ווען
מען ראַטעוועט אים און די נשמה קומט פאַמעלעך צוריק אין
גוף אַריין.

קריגט אויף אים ר' חייא גרויס רחמנות און זאָגט אים:

— פתח פיך, בני, — עפן דיין מויל, חנניא, ויאירו דבריך —

און זאָלן לייכטן דיינע ווערטער, און זיי דיך פאַר מיר מתודה...
האָט אים חנניא דערציילט אַ מעשה נורא.

קומען קומט ער אַרויס פון ירושלים... זיין מאַמע איז
אַ רייכע אלמנה, וואָס האַנדלט מיט בשמים...
און זי האָט נאָר צוויי קינדער געהאַט, אַן עלטערע שוועס-
טער מיט'ן נאָמען אסתר, און אים, חנניא.
האָט זי, פאַרשטייט זיך, ליבער געהאַט חנניא'ן דעם קדיש,
פאַר זיין שוועסטער. בפרט, אַז חנניא האָט זיך באַוויזען אַ ינגל
אַן עלוי...

זי האָט אים געדונגען גוטע מלמדים, און ווייל זי איז דעם
ראש-ישיבה'ס אַ ווייטע קרובה געווען, און האָט געהאַט אַ דריסט
הרגל אין זיין הויז, פלעגט זי אַלע עטלעכע שבתים פירן חנניא'ן
צו דער רבי'צין, און די רבי'צין פלעגט אים אַריינפירן צום ראש-
ישיבה צום פאַרהערן.

האָט דער בחור ביים ראש-ישיבה שטאַרק נישט געווען.
שטייט די מוטער הינטער דער טיר און הערט, ווי מען לויבט אים;
און קוקט אַריין דורך אַ שפּאַרע און זעט, ווי דער ראש-ישיבה
קנייפט אים אין בעקל אַריין מיט גרויס ליבשאַפט, און איז אים
מכבד מיט'ן שענסטן עפל פון שבת-אויבס—קוועלט זי!

נאָך מער וואַקסט אין איר דאָס האַרץ, אַז די רבי'צין זאָגט
איר, אַז דער ראש-ישיבה וויל דעם בחור אַרייננעמען צו זיך אין
ישיבה אַריין, אויבואויל זי איז דערויף נישט באַשטאַנען, ווייל זי
וויל זיך מיט אים נישט צעשיידען. איר שיינדל וויל זי האָבן ביי
זיך אין דער היים; זי זאָל קאָנען וואָס אַמאָל מוסר זיין די השגחה
אויפ'ן געוועלפּל אַ שכנה, און אַריינלויפן אויסקושן איר בן יחיד
אַלע אברים. נעמט זי אים צו נאָך אַ גרעסערן תלמיד חכם, נר
זאָל לערנען מיט'ן בחור אין דער-היים.

און אינ'ם גרויסן תלמיד-חכם איז זי נכשל געוואָרן...

עס איז געווען איינער פון די פאלשע תלמידי חכמים, האָט
לערנען נישט תורה לשמה, און האָבן נאָר אין זין זיך צו הייכן
און צו קריינען אויפ'ן חשבון פון דער תורה; האָט ער געפירט
חנניא'ן אויף דעם אייגענעם דרך. ער האָט מיט אים געלערנט
נאָר ווי אַזוי אַלץ אָפּצעווענדן. און האָט געפלאַנצט אין חנניא'ס
האַרץ די ביטערע קרייטעכצער פון גאווה און נצחון. און חנניא
האָט זיך געשווינד אויסגעלערנט די חכמה; וואָרים באמת איז עס
נאָר אַ חכמה, אָבער קיין תורה נישט. נאָר דאָס האָט די מוטער
און דער עולם אַרום נישט פאַרשטאַנען, האָט מען חנניא'ן נאָך
מער געלויבט, און די מוטער האָט דערפון נאָך מער נחת
געהאַט...

און אין אַ צייט אַרום האָט חנניא מקבל געווען די גאַנצע
תורה פון תלמיד חכם, און האָט געזאָגט דער מוטער, אַז ער דאַרף
שוין קיין מלמד נישט האָבן, האָט די יודענע געמיינט, אַז עס
עפענען זיך פאַר איר אַלע שבעה רקיעים...
און חנניא איז געגאַנגען אויפ'ן דרך השקר שוין אויף דעם
אייגענעם חשבון, און פלעגט האָבן וואָס אַמאָל מער ופוחים מיט
בחורים פון ישיבה און גלאַט לומדים, און אַלע גובר זיין און
מבייש זיין, און מאַכן פאַר עם הארצים... אַזוי לאַנג, אַזוי
פרייט, ביז עס איז אָנגעקומען צום ראש ישיבה, האָט דער ראש-
ישיבה געזאָגט: מעשה ילדות! דערפון וואַקסט אַ תלמיד חכם אויס!
און האָט נאָר געהייסן גיין אין זיין נאָמען און זאָגן דער מוטער,
זי זאָל אים דערלאַנגען א פעטשעל דערפאַר.
— אַ מאַמע — זאָגט ער — מעג!

גייט, מן הסתם, די מוטער און גיט אים אַ קוש פאַר'ן
פעטשעל, און קויפט אים נאָך אַ שיינע מתנה פאַר זיין חכמה...
זעט חנניא, אַז עס איז גוט אַזוי, ווערט ער נאָך מער מחוצף,
לויפט ער אַרום אין שולן און בתי-מדרשים, און מאַכט זיינע
קונצן. וואו עס זיצט אַ מתמיד און לערנט, שטעלט ער אים אָפּ

אין דער אייגענער סוגיא, וואָס יענער לערנט, און פרעגט קשיות, הערט תירוצים, און ווענדט אָפּ... אזוי לאַנג, אזוי ברייט, ביז יענער ווערט פאַרטומלט, און חנניא ווייזט פאַר'ן גאַנצן עולם, אַז דער מתמיד האָט קיין שום השגה נישט...

אַ מאָל טרעפט ער, ווען אַ בחור זאָגט אַ חילוק, אָדער עס דרשנ'ט אַ תלמיד חכם, — און נאָך איידער יענער ענדיגט, שפּרינגט ער שוין אַרויף אויפ'ן בעלעמער, און מאַכט פון חילוק אשפה, און צעשניידט מיט'ן מויל, ווי מיט אַ שער, דעם דרש אויף פיצלעך, און צערייסט אים ווי אַ שפינוועבס, און מאַכט אַלע פאַר עס הארצים.

לויפט מען ווייטער צום ראש ישיבה, גיט ער אַרויס אַ האַר-בערן פסק: גייט, זאָגט ער, צו דער מוטער און זאָגט איר, אַז איך האָב געהייסן אים אָפּשמיסן...

קריגט חנניא פון דער מוטער נאָך שענערע מתנות; טוט ער נאָך מער מעשים רעים. דערציילט מען ווייטער דעם ראש ישיבה, זיפצט ער אָפּ און זאָגט, אַז ער האָט אים מורא מעניש צו זיין, אַזאָ למדן איז ער, אַז נאָר אַ מאַמע מעג. דערציילט מען אים, וואָס די מוטער טוט, הייסט ער, מען זאָל אַרויפשיקן חנניא'ן אַליין. קומט חנניא אַריין מיט עזות. און אַז דער ראש ישיבה הויבט אָן אַ שמועס וועגן תורה, האַקט ער אים איבער מיט חוצפה און פרעגט שפיציקע קשיות, און קשיות אויף קשיות, און ווייזט זיין גבורה... איז אָבער דער ראש ישיבה אַ גרויסער עניו געווען, ביזערט ער זיך נישט, און זאָגט אים געלאַסן:

— הער, חנניא! דיין גאַנצע חכמה איז נאָר אויף אָפּווענדן אַלע קשיות און תירוצים — אויף נישט אזוי, אַלץ „ניין" און „ניין"... הייסט עס, אַז דו האַסט קיין גאַנצע תורה נישט... ווייל די תורה האָט דאָך עשה'ן און לאַ תעשה'ן, האַלב'ן און האַלב'ן לאַ, און דו האַסט נאָר: לאַ און לאַ... מער ווי העלפט וועסטו קיינמאָל נישט האָבן. אַוואַ ראיה: זאָג עפעס דיינס, דיין אייגנס אויף יאָ...

שווייגט חנניא; אין דעם איז זיין פח נישט געווען. זיין פח
איז געווען „סתירה“, נישט „בנין“...

פארענטפערט ער זיך:

— דאָס האָט מיך דער מלמד נישט געלערנט!

זאָגט אים דער ראש ישיבה: דיין מלמד, חנניא, איז נפטר-
געוואָרן, און עס ברענט אים דאָס פייער אין גהינום און דער
זכות פון דער תורה קאָן אים נישט מציל זיין, — און ער וועט אזוי
ברענען, פֿל זמן דו, חנניא, וועסט נישט תשובה טאָן און אויסרייסן
פון האַרץ דאָס שלעכטס, וואָס ער האָט אין דיר פאַרווייט...

— דאַרפסטו — זאָגט דער ראש-ישיבה ווייטער — רחמנות האָבן
אי אויף דיר, אי אויף יענעם תלמיד חכם, און תשובה טאָן און
לערנען תורה לשמה...

לויפט חנניא אויפֿן בית עלמין אַרויס און פרעגט זיך נאָך,
צי דער און דער מלמד איז באמת נפטר געוואָרן? און ווען?
ווייל ער האָט דערפון נישט געהערט. זאָגט מען אים: יא, און די
קבורה איז געווען ערשט נעכטן, און מען ווייזט אים דעם וועג
צום קבר. זעט ער, חנניא, ווי דער קבר איז איבער נאָכט פאַר-
וואַקסן געוואָרן מיט שטעכעדיקע און ברענענדיקע דערנער...
פאַרשטייט ער, וואָס דאָס באַטייט, און באַשליסט זיך תשובה צו
טאָן...

מאָכט זיך אָבער, מעשה שטן, אַזאַ מעשה:

אין יענער צייט האָט געלעבט אין ירושלים אַ געוועזענער
קצב, אַ גרויסער עושר.

איז דער עושר אַרע לֵב און האָט אויף זיין אייגענער
פרוטה קיין שליטה נישט געהאַט, און פלעגט נישט עסן, נישט
טרינקען, און אַרומגיין קרועה בלואה. און אַז אַ מלבוש איז אים
אַראָפּגעפאַלן פון לייב, האָט ער עס אויך נישט אַוועקגעשענקט
קיין אַרעמאָן, נאָר פאַרקויפט בפרוטה אויף לאַטעס... און מגדל

ג' ווען האָט ער פֿלבים, עס זאָלן קיין אָרעמע לייט נישט מאַכן
זיך קיין דריסט הרגל אין זיין הויז...

און קיין בנים זכרים האָט דער רשע נישט געהאַט, נאָר איין
איינציקע טאָכטער חנה. אַ ווייב האָט ער געהאַט אַן אשה צנועה
און אַ צדיקת, און פֿאַר דער פטירה האָט זי באַשוואַרן די קרובים
זיי זאָלן זיך אַליין מתעסק זיין אין איר קבורה, און דער מאַן
זאָל אפֿילו פון איר קבר נישט וויסן.

און דער רשע איז שוין אַן אַלמן געבליבן. קיינער וויל אים
נישט געבן קיין טאָכטער פֿאַר אַ ווייב. וואוינט ער אַליין מיט
דער בת יחידה חנה. און הפֿלא ופֿלא — זי, די בת יחידה זיינע,
האָט ער דוקא שטאַרק ליב געהאַט, און געהאַלטן, ווי אַן אויג אין
קאָפּ, און האָט געוואָלט זי מהנה זיין מכל דמיני עולם הזה, און
איז גרייט געווען פֿאַר איהר מבזבז צו זיין דאָס גאַנצע געלט,
כאָזש דאָס געלט איז אים טייערער געווען פֿאַר דער נשמה.

וויל אָבער די טאָכטער נישט נהנה זיין, זי האָט אַ צואה
פון דער מוטער, זי זאָל, אויסער ברויט מיט וואַסער, אין פאָטערס
הויז נישט עסן... און קיין טייערע קליידער וויל זי נישט און
דאַרף נישט, ווייל זי קומט נישט אַרויס מפתח ביתה, זי זאָל נישט
הערן, ווי מען שילט דעם פאָטער און מען איז אים מבזה אין
אַלע גאַסן.

און וואָס ווייניקער די טאָכטער וויל נהנה זיין פון זיין
גוטס, מער חשק און תאוה האָט דער עושר איר טובות צו טאָן.
און אז עס העלפט קיין איבערריידן נישט, טראַכט ער: איין
טובה וועט זי וועלן; איך וועל איר געבן אַ מאַן אַ תלמיד חכם.
וויל ער פֿאַר איר אויסזוכן אַ חתן, דאָס אויבערשטע פון
שטייטל—אַלמן שפֿלמדנים; גיט ער לאַנד=שדכנים גרויסע רשימות,
און ער אַליין לויפט אַרום אין ירושלים און אין דער סביבה אין
אַלע ישיבות, און איז פוסק אַ הון רב פֿאַר אַ גוטן בחור, און אַלץ
איז אומזיסט. קיינער וויל זיך נישט משדך זיין מיט דעם מנוול.

ווערט דער עושר מלא חמה, בפרט אז עס איז צו אים גע-
 קומען אמאל א שדכן און געזאגט אים, ער זאל אוועקלעגן די
 גאנצע און טאן, וואס עס לאזט זיך, און דערציילט אים, אז בשכנות
 וואוינט א בעל מלאכה—א נהנה מיגיע כפו, אן ערלעכער מאן, וואס
 וויל זיין טאכטער, און וויל אפילו קיין גראשן געלט נישט, ווערט
 ער גאר אונטערגעצונדן!
 וואס דען טוט ער?

פאלט ער אויף אן עצה און זוכט אויס צוויי תלמידי חכמים
 אביונים, און גיט זיי געלט אויף הוצאות הדרך אויף צוויי יאר,
 אחוץ פרנסה, איבערצולאזן פאר ווייב און קינד אין ירושלים, און
 הייסט זיי ארויסגיין אין גאנץ תפוצות ישראל, וואו זיין שלעכטער
 נאמען האט נאך נישט דערגרייכט, און ברענגען אים אן איידעם
 א תלמיד חכם, א מופלג.

יידן—אביונים, באשטייען זיי, — און נעמען צידה לדרך, און
 לאזן זיך אין וועג אריין; און מעסטן אויס אין דער לענג און אין
 דער ברייט גאנץ ארץ ישראל — און אלץ בחנם.
 גייט אוועק די צייט, וואס דער עושר האט זיי געגעבן,
 גייען די תלמידי חכמים צוריק בידיים ריקות, און שטעלן זיך אָפּ
 ביי די טויערן פון ירושלים מיט גרויס פחד; זיצן אזוי און
 טרויערן.

און ווי זיי זיצן אזוי פאר'ן טויער פון שטאט ירושלים און
 טרויערן, גענענט זיך צו זיי אן אָרעם-בֹּחור, אָנגעטון אין ווייסע
 לייוונט מיט א האַנפענעם שטריק אַרום די לענדן, און אַ פּראָסטן
 וואָלד-שטעקן פון אַ מאַנדל-בוים אין דער האַנט; און ער גייט
 צו צו זיי, און גיט זיי שלום, און פרעגט זיי, צי זיי ווילן נישט
 טרינקען, און וואָס זיי זיצן אזוי פאַרשמאַכט; און זאָגט זיי, אז ער
 וואוינט דאָ אין דער מדבר און ער ווייסט פון אַ באר מים חיים,
 און עס איז נישט זייער ווייט פון דאָנען, און אויב זיי ווילן, וועט
 ער זיי פירן צום קוואַל... ווייל ער האָט קיין פֿלי נישט אַהער צו

ברענגען וואָסער. זאָגן זיי אים, אַז דאָרשטיק זיינען זיי נישט, נאָר
זיי האָבן אַזוי עגמת-נפש, און ס'מאָכט זיך אַ שמועס, פרעגן זיי
ביי אים, ווער ער איז; זאָגט ער זיי, אַז ער איז אַנע ונד, ווייל
ער איז אַ יתום אָן טאָטע-מאָמע, לעבט ער חוץ לישוב און שפּייזט
זיך פון קרייטעכער...

— און ווילסט גאָרנישט לערנען קיין תורה?

ענטפערט ער זיי, אַז ער לערנט תורה; אַז אַלע נאָכט,
ווען עס ווערט פינסטער אין מדבר, קומט צו אים אַן אַלטער מאַן,
און לערנט מיט אים בעל פה... און ער דערזעט דעם אַלטן מאַן
נאָר פון ווייטנס, ווייל עס ליכטן אים די אויגן אין דער פינסטער
ווי די שטערן, און די ווייסע באָרד זיינע איז בלאַנק ווי שניי,
און דער אַלטער מאַן קומט צו אים נאָכט אויף נאָכט און זעצט
זיך לעבן אים און לערנט מיט אים ש"ס ופוסקים, ספרי, ספרא
און תוספתא... ווילן זיי אים פאַרהערן, צו זען אויב ער זאָגט אמת,
ווייזט ער זיך אַ גאון עולם... פערל שיטן זיך אים פון מויל...
פרעגן זיי אים, פאַרוואָס ער האָט פאַרלאָזט די מדבר, און וואָס
ער טוט אונטער די טויערן פון ירושלים? דערציילט ער זיי בתמימות,
אַז נעכטן האָט זיך מיט אים דער אַלטער מאַן געזעגנט און גע-
זאָגט, אַז ער וועט שוין מער צו אים נישט קומען, און ער האָט אים
געוויון דעם וועג קיין ירושלים, און געהייסן אים גיין אין שטאָט
אַריין, וואו ער וועט געפינען זיין זווג און זיין מזל, און וועט זיצן
על התורה ועל העבודה. און איך — זאָגט ער — מוז דעם אַלטן
פאָלגן... ווערן זיי, די תלמידי חכמים, דערפרייט, און זאָגן אים:
קום, בחור, מיט אונז, מיר האָבן פאַר דיר אַ וואַילן שידוך. גייט
ער מיט זיי.

פירן זיי אים גלייך אַריין צום גביר, און זאָגן אים: „אַל
תבט אל מראהו" — עס איז אַ גאון עולם; אליהו הנביא אַליין האָט
מיט אים תורה געלערנט. גלויבט זיי דער גביר און דערפרייט
זיך, און מאַכט באַלד אַ סעודה, און שרייבט תנאים און איז מגביל

זמן החתונה אינגאנצן אויף צוויי וואָכן. ער האָט מורא פאַר אַן עין
הרע און אַ בייז וואָרט... און קודם כל נעמט ער פון חתן אַראָפּ
די קליידער און נעמט צו דעם שטעקן, און איז אים מלביש ומנעיל
פֿיד הגביר, און די אַלטע קליידער באַהאַלט ער צום פאַרקויפֿן,
תיכף ומיד נאָך דער חתונה, דעם ערשטן בעסטן אויף לאַטעס פאַר
אַ פֿרוטה... און די זאך באַקומט אין שטאָט אַ עס.

די צוויי וואָכן גייען בשלום פאַרביי, און ס'קומט דער טאָג
פון דער חתונה. און צוליב דער טאָכטער האָט דאָס פֿלי אַוועק-
גענומען די האַנט פון האַרץ, און געמאַכט אַ הילולא, וואָס די וועלט
זעט עס נישט. און לכבוד דעם חתן, זענען אַלע נכבדים פון
ירושלים געקומען אויף דער חתונה, און צום חתן'מאָל—אַלע בחורים
פון די ישיבות...

— און די צייט פון פאַרן באַדעקנס — דערציילט חנניא
ווייטער — איז געקומען, דער חתן זאָגט פאַר אונז בחורים און
במעמד תלמידי חכמים, דיינים און דעם ראש ישיבה — אַ שאַרפֿן
חילוק... אין דער צווייטער שטוב איז מען שוין גרייט צום באַ-
דעקנס... די פֿלי-זמר שפילן שוין מוסר, און די אונטערפירערס פון
חתן'ס צד, דער רב און דער ראש ישיבה, האַלטן שוין הַבדלות
אין די הענט און דעם חתן'ס תורה גיסט זיך נאָך אַלץ ווי בוימל,
און צעגייט זיך, ווי אַ ריח פון בשמים, און די אויגן זיינע לויכטן
ווי די שטערן... אַלע גאָפֿן און הערן, חנניא אויך. ער האַלט
וואָרט. ס'פֿאַלט אים גאָרנישט איין אים אָפּצווענדן. אַדרבא, ער
האָט נחת פון פרעמדן חילוק: ער פרייט זיך, אַז פון אַצונד אָן
וועט ער האָבן אַ חבר, מיט וועלכן עס וועט פֿדאי זיין צו לערנען
און צו רעדן וועגן לערנען. און עס האָט זיך שוין אין אים דערוועקט
אַפילו אַ ליבשאַפט צום חתן, אַ הייסע ליבשאַפט. עס פאַרגליסט זיך
אים דוקא אויפצושטיין און צוגיין און קושן דעם חתן... און ער
טוט עס. אָבער אין גאַנג האָט ער זיך אויסגעגליטשט! פאַרבייגי-
ענדיק דעם עולם, הערט ער, ווי איין בחור זאָגט צום צווייטן:

דער חתן קאָן בעסער לערנען פאַר חנניאָן. און יענער ענטפערט:
 חנניא איז אַ גולם קעגן אים... און דאָס איז שוין פאַר חנניאָן אַ צו
 גרויסער נסיון געווען... עס האָט אים אָנגעכאַפט ביים האַרץ, עס האָט
 אויפגעפלאַקערט אין אים אַ וואונד, גלייך אַ שלאַנג וואָלט אים אַ
 ביס געטאָן — און ער בלייבט שטיין, שטעלט זיך אויף די נעגל,
 הייבט פלוצלונג אָן רעדן, אָפּצעווענדן, און פון מויל שיט זיך אים
 פעך און סמאָלע... פלוצלונג דערפילט ער, אַז ער פאַרזינדיקט זיין
 נשמה, אַז ער גייט קעגן אליהו הנביא'ס תורה, קעגן תורת אמת...
 אַז ער שטעכט די תורה אין האַרץ אַריין שפּיזן און שווערדן, אַז
 ער טייט די תורה. און ער דערשרעקט זיך און וויל אויפהערן
 רעדן, און קאָן נישט... עס רעדט זיך שוין אָן זיין רצון, קעגן זיין
 ווילן, עס רעדט פון אים אַ נישט-גוטער אַרויס! און ער זעט, ווי דער חתן
 ווערט בלאָס פאַר שרעק, ווי ער וואַקלט זיך און פאַלט פאַר הולשות
 הדעת אויף אַ שטול...

און באותו הרגע ווערט אַ גיהנום אין שטוב. דער סקנער
 ווערט מלאַ חימה און בריילט ווי אַ לייב: מקח טעות! מקח טעות!...
 און לויפט אַרום ווי משוגע, ער זוכט און כאַפט די אָרעמע תלמידי
 חכמים, די שליחים און שדכנים זיינע, און שלאָגט זיי און רייסט
 זיי אויס די בערד, און לויפט קעגנאיבער צו די פלי-זמר און
 רייסט זיי די פלים פון די הענט אַרויס, און וואַרפט און צעשמע-
 טערט זיי. און לויפט-צו צו דער פלה אין מיטן שטוב און רייסט
 זי אוועק פון באַדעקנס. און לויפט ערגעץ אין אַ קאמער אַרויס
 און ברענגט אַריין דעם חתן'ס אַלטע מלבושים: דאָס לייוונטענע
 מלבוש מיט'ן האַנפענעם שטריק און ווייסן וואָלד-שטעקן. און רייסט
 אַראָפּ פון פאַר'חלש'טן חתן די נייע מלבושים, און שטופט אים
 אַרויס אַ נאָקעטן פון טיר, און וואַרפט אים נאָך די אַלטע
 מלבושים... און די אַנשים חשובים פון ירושלים און אַלע חתונה-
 געסט אַנטלויפן פאַר שרעק... איין חנניא בלייבט. ער שטייט נאָך
 אַלץ פאַרשטאַרט אויפ'ן אָרט. קוים ער רייסט די פיס אָפּ פון

פאָדלעכע און אַנטלויפט פון שטוב אַרויס. און באַלד אין גאָס איז
אים אַקעגן געקומען דער ראש ישיבה; ער שטעלט אים אָפּ און
זאָגט אים: חנניא, דו קאָנסט חרוב מאַכן אַ וועלט, פאַרגעס בעסער
דאָס לערנען!..

— און באותו הרגע — דערציילט חנניא, האָט מיר עפעס
אַ קנאַק געטאָן אין מח, עפעס האָט דאָרט געפלאַצט, און איך בין
געבליבן ווי אַ לערע שטייג אָן טויבן, אָן אַ וואָרט תורה! פאַל
איך דעם ראש ישיבה צו די פיס, און בעט אַ תשובה, זיפצט ער:
— ווער ווייסט, צי עס וועט העלפן.

הויב איך אָן שטאַרק צו וויינען, ווייזט ער מיר, אַז נישט ווייט,
אונטער אַ ווינקל פון אַ הויז, שטייט דער חתן, וואָס ווייסט נישט,
וואו אויס און וואו איין אין דער פרעמדער שטאָט.
— צו אַלעם ערשטן — זאָגט ער — גיי צו אים צו און בעט
ביי אים מחילה...

האָב איך מורא צו גיין, שטופט ער מיך אונטער:

— גיי און פּוּעל ביי אים, ער זאָל מיט דיר אַהיים גיין צו
דיין מאַמען... איך וועל אויך אונטערקומען.

גיי איך צו צום מבוש'ן חתן, דערזעט ער מיך, און לויפט
מיר אַקעגן, און לאָזט מיך צום וואָרט נישט קומען און רופט
צו מיר:

— מוחל, מוחל! במחילה גמורה; עס איז קיין זונג נישט
געווען!

געוואָלט וואָלט איך בעסער, ער זאָל מיך דורס'ן; און
ער לעגט מיר די האַנט אויף מיין אַקסל און רופט מיך: חבר!

זאָג איך: וואָס פאַר אַ חבר קאָן זיין אן עם הארץ מיט אַ
תלמיד חכם? גאָפט ער. און איך דערצייל אים פון דער קללה,
מיט וועלכער דער ראש ישיבה האָט מיך פאַרשאַלטן. ענטפערט
ער מיר:

— אז עס וועט זיך מיר באווייזן מיין אלטער רבי וועל
איך אים בעטן פאר דיר!

פיר איך אים צו מיין מאמען, און לייד אויפ'ן וועג חיבוט
הקבר! ער רעדט צו מיר תורה, און איך פארשטיי נישט א ווארט...
און ס'וויינט מיר דאס הארץ פאר בענקשאפט צו דער תורה... און
אין דער נשמה איז פֿינסטער און וויסט, ווי ביינאכט אין א חורבה...
קומען מיר אריין צו דער מאמען, פאל איך איר אויפ'ן האלז מיט
א געוויין און דערצייל איר די גאנצע מעשה, און ווייז איר, אז
דאס איז דער חתן, וואָס איך האָב אים פֿארשעמט, פֿארברעכט די
מאמע אירע הענט און וויינט מיט א פֿארביטערט קול, און אכתר,
די שוועסטער מיינע, שטעלט זיך אין א ווינקעלע מיט'ן פנים צו
דער וואַנט, און גיסט טרערן... באותו הרגע קומט אריין דער
ראש ישיבה און ווענדט זיך קודם כל צו אסתר'ן:

— הער, פֿלֶה, גיי אין קיך אריין און מאַך עפעס צו עסן
פֿאַר דעם תלמיד חכם... — ווייזט ער אָן מיט דער האַנט אויף
דעם פרעמדן בחור — און אז דיין מזל וועט שיינען, — לעגט ער
צו — וועט ער זיין דיין זוג.

פֿאַרצאָגט קוקט זיך אסתר אום אויף דעם חתן און זיין הולך,
נאָר דעם ראש ישיבה פֿאַלגט זי און גייט אַרויס...

און דער ראש ישיבה ווענדט זיך צו דער מאמען:

— אַצונד — זאָגט ער — איז נישט קיין צייט פון וויינען...
און דו האָסט דיך אויך פֿאַרזינדיקט דערמיט, וואָס דו האָסט פֿאַר
אסתר'ן נישט געזאָרגט און חנניא'ן נישט געשטראָפֿט... נישט גוט!
נישט גוט!

הויבט די מאמע אָן נאָך שטאַרקער צו וויינען.

— נישט וויינען, — זאָגט נאָך אַמאָל דער ראש ישיבה —

טאָן דאָרף מען.

— וואָס? וואָס? — קלאָגט די מאמע.

— און דו וועסט מיך פֿאַלגן? — פרעגט דער ראש ישיבה.

— פאָלגן, פאָלגן! איילט זיך די מאַמע צו זאָגן.
זאָגט דער ראש ישיבה אַזוי:

— קודם, מאַך חתונה אסתר'ן... אָט איז איר זוג!
רייסט זיך ארויס פון דער מאַמעס האַרץ אַגעוויין;
— דער בחור אין לייוונט, מיט'ן שטעקן?

— דאָס איז דער בחור, וואָס אליהו הנביא האָט מיט אים
תורה געלערנט. אַזוי פאָלגסטו, קרובה?

— זייט מיר מוחל, רבי... איך פאָלג שוין, איך פאָלג...

— און דיין זון, — זאָגט ער ווייטער — מוז גיין גלות אָפּ-
ריכטן, ביז דעם רחמנ'ס רחמנות וועט זיך אויף אים דערוועקן,
און דו וועסט פון אים אויך נחת האָבן, נאָר שפעטער... עלטער
איז אסתר!..

— און אַצונד — זאָגט ער ווייטער צו מיר און צום חתן-
אַצונד, מיינע ליבע קינדער, טוישט אייך מיט די מלבושים!..

— און דו, — זאָגט ער צו מיר — גיי תיכף ומיד אין גלות
אַריין... און דעם שטעקן נעם און היט אים, ווי אַן אויג אין קאָפּ.
ביינאַכט האַלט אים צו קאָפּנס, ווען דו וועסט שלאָפן. און איך
וועל מתפלל זיין, עס זאָל קומען דיין הילף און דער שטעקן זאָל
אויפבליען און דו וועסט דיך אַלץ דערמאָנען. נאָר געדענק, ערשט
דעמאָלט וועסטו מעגן אַנטון אַנדערע מלבושים, און אַצונד גיי און
געזעגן דיך נישט מיט קיינעם.

פהרף עין האָב איך מיך איבערגעטון אין דעם חתן'ס קליין.
דער, און באותו רגע קומט אַריין מיין שוועסטער מיט אַ פאַנקוכן
אויף אַ טעלערין אין דער האַנט, און ווי זי דערזעט אונז אין די
פאַרטוישטע מלבושים, האָט זי פאַר שרעק אַראָפּגעלאָזט דעם טע-
לער מיט'ן פאַנקוכן, און דער טעלער האָט געפלאַצט מיט אַ הויכן
קלאַנג, און דער ראש ישיבה האָט אויסגערופן: — „מזל טוב, מזל
טוב!“

מער האָב איך שוין נישט געהערט, איך בין באַלד אַרויס
פון שטוב.

און אזוי ווי ער איז אַרויס פון ירושלים—דערציילט חנניא—
האָט ער תיכף ומיד פאַרבלאַנדזשעט אין אַ מדבר, אָן ברויט און אָן
וואַסער. נאָר נישט צו ברויט און וואַסער האָט ער געגלוסט, פאַר'ן
גוף האָט חנניא יוצא געווען מיט גרעזלעך, וואָס געפינען זיך אַמאָל
אין מדבר... און געווען איז ער שטענדיק בחזקת סכנה, צווישן
אַלערליי חיות, נחשים ועקרבים, נאָר זיי האָבן אים גאָרנישט גע-
טאָן... פלעגן עפעס ברומען צווישן זיך און אַראָפּגיין פון וועג.
האָט ער, חנניא, פאַרשטאַנען, אַז זיי האָבן אויף אים קיין שליטה
נישט, ווייל זיין פסק איז נאָר „נע ונד“...

און אזוי האָט ער אַרומגעבלאַנדזשעט טאָג און נאַכט, און
געטראַכט און געטרויערט האָט ער אויף זיינע יונגע יאָרן, וואָס
גייען אוועק אָן תורה, אָן ליכט, אָן אַ שטראַל פאַר זיין פינסטערן
מח... וואָלט ער כאָטש אַ וואָרט תורה געהערט! כאָטש אַ סידור ער
זאָל האָבן... בעל-פה קען ער אַפילו נישט דאוונען, גאָרנישט.

איינמאָל, דערציילט ער, האָט ער זיך געשאַטן זאַמד אויפ'ן
קאָפּ, און לשם צער זיך געשטעלט אויף איין פוס, און אַלץ אינ-
איינעם געשריען אין הימל אַריין „תורה!“ „תורה!“, נישט מער
ווי דאָס איינע וואָרט... און געשריען האָט ער מיט מסירת נפש...
לאַנג, לאַנג, ביז די זון איז אונטערגעגאַנגען, און ער איז געפאַלן
אויף דער ערד און איז איינגעשלאָפן פאַרשמאַכט און געפילט, אַז
ער וויינט אין שלאָף אויך און שרייט: תורה! תורה!.. באַווייזט זיך
אים דער ראש-ישיבה, אָנגעטון אין תכריכים און אַ גאָלדענע קרוין
אויפ'ן קאָפּ, און האָט אים אזוי געזאָגט:

— שטיי אויף, חנניא, דיין רפואה הויבט זיך אָן... שטיי
אויף און גיי פאַר דיר, וואו די אויגן וועלן דיר טראָגן. וועסטו
קומען קיין צפת, און זאָלסט אַריינגיין צום לב-טוב, ר' חייאן, און

וועסט זיך פאַר אים מתודה זיין, און בעטן ער זאָל דיך אַרייננעמען
אין זיין ישיבה, און ער וועט דיר נישט אָפּזאָגן, און אַז דו וועסט
אַלט ווערן אַכצען יאָר, וועט ער דיר געפינען דיין זווג. און צום
אַכטן טאָג נאָך דער חופה וועסטו זיך אויפכאַפּן אין דערפרי, וועט
דער שטעקן ביי דיר צו-קאַפּנס שוין האָבן אויפגעבליט און
שפּראַצן מאַנדלען, און בליען און שפּראַצן וועט אויך אין דיר די
נשמה...

— און דו וועסט זיך אַלץ דערמאַנען, אויסער דעם שלעכטן,
און וועסט זאָגן פאַר ר' חייאָן אַחילאָק, אַ בנין, נישט קיין סתירה;
און ר' חייא וועט פון דיר נחת האָבן... נאָר צי וועסטו לאַנג
לעבן, — זאָגט ער — ווייס איך נישט...

און ער איז נעלם געוואָרן, און איך האָב מיך אויפגעכאַפּט
פאַרטאָג און געגאַנגען, ביז איך בין געקומען צו אייך, רבי...
אַזוי דערציילט חנניא, און ר' חייא קוקט אויף אים מיט
גרויס צער און פרעגט:

— און ווי אַלט ביסטו, חנניא?
— זיבצען יאָר און צען חדשים.
פאַרטראַכט זיך ר' חייא... „נעבעך—טראַכט ער— אָן אַריכט
ימים!“ דערווייל הויבט חנניא אויף זיינע גרויסע אויגן אויף ר'
חייא'ן און זאָגט מיט אַ האַרציק געבעט, שטייל און פאַרציטערט.
— רבי, וועט איר מיך אַרייננעמען אין דער ישיבה?
— „אַלערע נשמה—טראַכט ר' חייא— אָן אַוואָרט תורה,
און פון האַלדז שפּילט אַרויס דוד המלך'ס פידעלע“— און הויך
זאָגט ער:

— גיי, מיין קינד, שלאָפּן... זאָג דעם ריש דוכנא, ער זאָל
דיר ווייזן וואו, און קום מאַרגן פרי צו מיר נאָך תשובה. אַצונד
גיי, מיין קינד...

חנניא גייט אַרויס, און ר' חייא בלייבט נאָך אַוויילע אין
סוכה, ער קוקט דורכ'ן פענסטערל אין הימל אַריין און פרעגט:

— זאָל עס זיין דער?...

נאָר דער הימל איז פאַרוואָלקנט און שווייגט.
און פאַרוואָס ר' חייאָן איז שווער געווען צו געבן חנניאָן
תשובה באַלד אויפ'ן אָרט, וועט מען זען אין שמועס מיט חנניאָן
צו מאַרגנס אין דערפרי.

— חנניא בנִי, — זאָגט ער אים אין אַ באַזונדער חדר — זיי
וויסן, מיין קינד, אַז בנוגע צו דיין בקשה, איך זאָל דיך אַרייַן.
נעמען אין מיין ישיבה אַריין, איז פון מיין צד קיין מניעה נישט,
נאָר...

הויבט חנניא אָן אויפ'ן גאַנצן לייב צו ציטערן.
— רבי, — זאָגט ער — לאָזט מיך זיצן ווי אַמווייטסטן פון
אייך, ערגעץ אין אַן עק באַנק, אין אַ פינסטער ווינקעלע, איך וויל
נאָר הערן, וואָס איר וועט זאָגן פאַר זיי, פאַר די תלמידים... נאָר
הערן וויל איך...

— איך האָב דאָך דיר געזאָגט, אַז איך וויל—טרייסט אים ר'
חייא—נאָר, זאָגט ער, איך האָב פחד, עס זענען דאָך פאַרט יונגע
לייט, מעשה נערוות, זיי וועלן אויס דיר, חס ושלום חוזק מאַכן...
שרייט אויס חנניא מיט פרייד:

— אַדרבא, רבי, איך דאַרף ליידן און אָפקומען, וואָס מער
יסורים, וועט געשווינטער אַראָפּ די קללה.

— זאָל זיין אַזוי — איז ר' חייא מרוצה — און נעמט חנניאָן
אָן ביי דער האַנט און פירט אים מיט זיך אין ישיבה אַריין, און
זעצט אים לויט זיין פאַרלאַנג, באַזונדער, גאָר אָן אַ זייט פון די
תלמידים.

און ר' חייא זאָגט דעם שיעור, און פון צייט צו צייט
וואַרפט ער אַן אויג אויף חנניאָן. זעט ער, ווי דער בחור זיצט
מיט פאַרמאַכטע אויגן, נאָר אָפּענע אויערן, און הערט זיך איין
צום שיעור, און זיין פנים רויטלעך זיך, ווען ער כאַפט אַוואָרט און
ווערט בלאַס פאַר ערעק, אַז עס ווערט אים עפעס פאַרלאָרן. און

טיילמאָל פאַלט אויף אים אַ מרה שחורה, ווען ער קאָן אַפילו דאָס
טייטש-וואָרט נישט כאַפֿן. דערמאָנט עס ר' חייאָן אָן אַ פאַר-
שמאַכטן קעמל, וואָס בלאַנדזשעט אין מדבר, און האָט יסורים פון
דאָרשט, און נחת דערפון, וואָס עס הערט פון ווייטנס אַ קלאָר
ריזלען פון אַ קוואַל...

און ר' חייא זאָגט, און די תלמידים פרעגן קשיות, און ר'
חייא ענטפערט, און מ'אַמפערט זיך, נאָר איין חנניא שווייגט, ער זאָל
קיין פאַרע פון מויל נישט אַרויסלאָזן, און פירט מיט קיינעם קיין
חברותא נישט. און דאָס מסירת נפש, מיט וועלכן ער לאָקערט אויף
יעדעס וואָרט, איז צעגאַסן אויף זיין פנים... און אַז דער שיעור
ענדיקט זיך, גייט ער אַ ביסל אַרום איינער אַליין און אויף אָפגע-
לעגענע און פאַרוואַקסענע וועגן, ביז ער קומט צו צו אַ פאַרגעסענע
סוכה צווישן אַלעאַנדער ביימער, און זעצט זיך דאָרט אין
התבודדות און קומט ערשט אַרויס צו מנחה-צייט.

איינמאָל גייט ר' חייא פאַר מנחה אַרצפֿ צו חנניאָן אין
סוכה, אויסצעפאַרשן, וואו ער האָלט אין לימוד.

— ביזט שוין עפעס תופס? — פרעגט ער.

— דערווייל נאָך נישט, רבי! די זכיה האָב איך נאָך נישט
געהאַט, נאָר הערן הער איך, וואָס אַמאָל מער, וואָס אַמאָל שאַר-
פער, און באַהאַלט אין זפרון וואָס אַמאָל מער טייטש-ווערטער.
שווייגט ר' חייא און זיפצט.

און חנניא בעט זיך רחמים:

— רבי, לאַזט מיך רעדן פאַר אייך!

— אַדרבא! — איז ר' חייא מסכים.

— רבי, מיט מיר געשעט עפעס וואונדערליכס! אין אָנהויב,
באַלד דעם ערשטן טאָג, אַז איך בין געזעסן פאַר אייך מיט פאַר-
מאַכטע אויגן און האָב געלאָקערט מיט אָפגענע אויערן, זיי זאָלן,
חלילה, קיין וואָרט נישט פאַרלירן, — אַזוי ווי כ'האָב די אויגן

פאַרמאַכט, האָט זיך מיר אנגעהויבן דאַכטן, אַז איך גיי נאָך אַלץ אַרום און בלאַנדזשע אין מדבר, און בין פאַרשמאַכט, און די צונג איז מיר צוגעקלעפט צום גומען פאַר דאָרשט... נאָר פון ווייטנס הער איך, ווי ס'ריולט אַ קלאָר, קלאָר וואַסער, מיט אַזיס, היימיש קול, וואָס קלינגט ווי אַ בשורה טובה, אַ פריש נחת פאַר דער נשמה... און כ'האַב געפילט, אַז גאָט'ס רחמנות וועקט זיך איבער מיר, און פירט מיך אויפ'ן גלייכן וועג צום קוואַל, און איך גענען מיך צו אים, צום לעבעדיקן וואַסער, און דער קוואַל גענענט זיך אויך צו מיר און קומט מיר אַ קעגן! און איך ווייס דאָך, ווער דער קוואַל מיט זיין לעבעדיק וואַסער איז, איך האָב דאָך אַמאָל פון אים געטרונקען... און אַצונד האָט מיר גאָט געהאַלפן. איך גיי צוריק, און דער קוואַל קומט מיר אַקעגן, איך גיי מיט אַלע כחות... און כאָטש איך קלעטער איבער שטיינער, ביינער און דערנער, פריי איך מיך און גיי... און גיי... און אַזוי ווי איך גיי צום קוואַל, אַזוי גענענט זיך דער קוואַל צו מיר.

— און זיצנדיק אַליין אין סופה, פאַרטראַכט איך מיך אַמאָל, און עס דאַכט זיך מיר, אַז איך בין געווען ווי אַ שטייג, פול מיט זינגענדיקע פייגל, און די פייגל האָבען גאָטס לויב געזונגען, זיין שבה געשפילט... דערנאָך איז געקומען אַ פשוף-מאַכער, און האָט די פייגל אַ פשוף אָפגעטאָן, און זיי האָבן אַנגעהויבן אַנדערע נגונים צו זינגען... חוצפה'דיקע, אויסגעלאַסענע... דער פראָסטער עולם האָט זיך נישט פאַרשטאַנען דערויף, און געלויבט די שטייג און די פייגל אין שטייג, ביז עס איז אַמאָל דורכגעגאַנגען אַ צדיק אַ גרויסער, און איז צוגעגאַנגען זען, וואָס מען זינגט פֿון שטייג אַרויס פאַרן עולם. האָט ער געהערט, און זיין אויער האָט באַלד געכאַפט דעם אמת'ן תוך פון די נגונים. און ער איז צוגע-גאַנגען נענטער צו דער שטייג און געזאָגט: איידער אַזוי צו זינגען, פאַרשטומט בעסער, פייגל! און ער האָט אַ בייזן בלאָז גע-טאָן אין דער שטייג צריין מיט אַ בייזן, קאַלטן אַטעם, און תוך

כדי דבור זענען די פייגל ווי פארפשופט און פארשאַלטן געוואָרן, און זענען פארשטומט און פארפרוירן אראָפגעפאלן אויף די פאָד-לאָגע פון שטייג, און זיי ליגן דאָרט צענויפגעקנוילט, מיט פאָרווי-קלטע פליגל, מיט פארשלאָסענע שנאָבלעך און פארמאכטע אויגן, ווי די טויטע...

און אַז איך הער מיך איין צו אייער שיעור, און כאַפ אַ וואָרט נאָך אַ וואָרט, וועקט יעדעס וואָרט אין מיר אויף אַן אַנדער פייגעלע, עפנט עס זיינע אייגעלעך און זיין מיילעכל און הייבט אן זינגען מיט אַ שוואַך קול, מיט אַ שטילס, נאָר גוטע נגונים; פרומע, ערלעכע נגונים... און רירט שטיל מיט די פליגעלעך... אַט, אַט וועט עס פליען.

— זעסט, חנניא, גאָט האָט רחמנות — טרייסט אים ר' חייא.
לאָזט זיך אָבער חנניא נישט טרייסטן.

— דאָס אַלץ, — קלאָגט ער זיך — איז אָבער נאָר בייטאָג... און אַזוי ווי די זון לאָזט זיך אַראָפ, לעגן זיך די שאַטנס פון דער נאַכט צוריק אויף מין נשמה... אַלץ אין שטייג ווערט צוריק פארשטומט, פארפרוירן, און וואָס עס האָט מיט אַ פליגל גערירט, ווערט געליימט און פאלט צוריק אַראָפ ווי טויט, מיט אַ פארשלאָסן מיילעכל, מיט פארמאכטע אויגן...

האָט ר' חייא דערפון גרויס צער, זאָגט ער אים: גיי, מין קינד, דאָוונען מנחה... איך וויל דאָ בלייבן און אויף דיר מתפלל זיין...

קוקט אויף אים חנניא מיט גרויס ליבשאַפט און דאַנק, און גייט אַרויס פון סוכה.

ר' חייא בלייבט אַליין, ער דאָוונט אָפ מנחה ומעריב אין סוכה און וויל אַרויסגיין אין גאָרטן אַריין, מתפלל צו זיין פאַר חנניא'ן אונטער'ן הימל. קומט ער צו צו דער שוועל פון סוכה, דערוועט ער, אַז אַ פאַר טריט אינגאַנצן פאַר דער סוכה האָבן זיך

צוויי שלאנגען אַרומגערינגלט אַרום צוויי נאָנטע אָלעאַנדער-
 ביימער. און זיי האָבן איינע קעגן דער אַנדערער אויסגעבויגן די
 פּיסקלעך אַזוי, אַז די גיפּט-געפּעלעך האָבן זיך כּמעט אָנגערירט.
 קען ר' חייא אַלע חיות ועופות פון זיין גאָרטן: הן די, וואָס
 ליגן אויף די בוימער צווישן די צווייגן; הן די, וואָס קריכן אַרום
 איבער די פלעטער פון אַלערליי נידעריקע פלאַנצן און אויף די
 בייטן פון אַלערליי קרויט; ווי אויך די, וואָס פּרוכפּערן זיך נישט
 דעריק אין גראַז. דערקענט באַלד ר' חייא, אַז איין שלאַנג איז אַ
 היימישע שלאַנג, די צווייטע, וואָס הייסט „עכנאי“, איז אַ פּרעמדע
 שלאַנג, וואָס ער האָט נאָך דאָ נישט געזען. וויל ער וויסן, נאָך
 וואָס זי איז אַהער געקומען. ציט ער זיך צוריק אַריין אין שאַטן
 פון דער סופּה, הערט ער, ווי דאָס זעלבע פּרעגט די היימישע
 שלאַנג, און ווי די פּרעמדע ענטפּערט איר:

— איך בין געקומען דאָ עמיצן בייסן.

שמיכלט די היימישע שלאַנג:

— אומזיסט איז דיין טרחא: איך בין דאָ שוין לאַנג אַ
 היימישע, און געקומען בין איך אַ ברענענדיקע שלאַנג, אַמרשעת,
 און פלעג בייסן די תלמידים פון ישיבה. מיט דער צייט האָב איך
 אָבער אויפגעהערט צו בייסן. און ווייסטו פאַרוואָס? ווייל ר' חייא,
 דער ראש פון דער ישיבה, איז אַמאָל אַ סוחר געווען און געמאַכט
 אַמאָל ווייטע נסיעות איבער דער וועלט, און פון אַלטע שייכן,
 וואָס האָבן שבע חכמות בירושה, און מיט וועלכע ער פלעגט זיך
 טרעפן אויפ'ן וועג, האָט ער זיך אויסגעלערנט צווישן אַנדערע
 חכמות אויך חכמת הרפואה... און זיי האָבן אים אָנגעוויזן, און ער
 האָט זיך געבראַכט פון ווייטע אינזלען גראַז אויף רפואות קעגן
 אונזער בייסן... איך בייס, און ער היילט... זע איך, אַז איך
 אַרבעט אומזיסט, האָב איך אינגאַנצן אויפגעהערט צו בייסן...

— נאָריש! ענטפּערט די פּרעמדע שלאַנג. — גראָזן —

זאָגט זי — העלפן נאָר דעמאָלט, ווען אַ שלאַנג בייסט מדעת

עצמה, פאר שנאָה. איך אָבער קום נישט מיט מיין אייגענעם ווילן, נישט אויס רשעות וועל איך בייסן; איך קום אין שליוות פון מלאך המות, וואָס האָט מיך געשיקט מקיים צו זיין אַ פסק אויף אַ חייב־מיתה.

— וואו האָסטו דאָ אַ חייב־מיתה? סאַמע תלמידי חכמים, צדיקים!... — וואונדערט זיך די היימישע שלאַנג.

— אָט דער בחור חנניא, וואָס האָט יעדן טאָג דאָ התבודדות אין סופה, איז חייב מיתה.

— ווי איז מעגלעך?

— זעסט דאָך! ער האָט מבייש געווען אַ תלמיד־חכם, אליהו הנביא'ס אַ תלמיד... און — ברבים... אין טאָג פון תלמיד חכם'ס חופה! און אַ שטיקל פסק האָט ער באַלד באַקומען: דער ראש־ישיבה פון ירושלים, וואָס איז דערביי געווען, האָט אים פאַר־שאַלטן, ער זאָל פאַרגעסן דאָס לערנען, און אַרויסגעגעבן אַ תשובה, ער זאָל ווערן אַ נע ונד, טראָגן לייונטענע קליידער, מיט אַ פראַסטן האַנפענעם גארטל אויף די לענדן. און האָט אים געגעבן אין דער האַנט אַריין אַן אָפגעשיילטן צווייג פון אַ מאַנדל־בוים, און געזאָגט, אַז ער וועט זיך נישט דערמאָנען דאָס לערנען, ביז דער שטעקן וועט נישט אויפבליען!

— הייסט עס — לעולם ועד! מאַכט די היימישע שלאַנג.

— דאָס קאָן מען נישט וויסן! — ענטפערט די פרעמדע, נאָר אין הימל איז מען אויף דעם פסק נישט באַשטאַנען! דאָס איז ווייניק, האָט מען געזאָגט; מען דאַרף אים צונעמען דעם חלק לעולם הבא. האָט זיך אָבער דער שר התורה אַקעגן געשטעלט, ניין און ניין! איז געבליבן, אַז מען זאָל אים געבן אַ פפרת עון... זאָל דער בחור חתונה האָבן מיט אַ בת־טובים, און צום אַכטן טאָג נאָך דער חופה זאָל ער עטאַרבן... האַלב וועט מכפר זיין די חופה מיט די שבע ברכות, די אַנדערע העלפט — די מיתה...

די שלאַנג אז שוין מיד געוואָרן רעדנדיק, בעט זי זיך

ביי דער חבר'טאָרין, זי זאָל זי פירן צום וואַסער, וויקלען זיך
די שלאַנגען אָפּ און גייען אַוועק... און אויף ר' חייא'ן פאַלט אַ
גרויסע שרעק...

וואָרום ר' חייא איז צו אַ גרויסן נסיון געקומען: וועט
ער חנניא'ן נישט חתונה מאַכן, וועט ער זיך קיינמאָל נישט דער-
מאָנען דאָס לערנען... יאָ חתונה מאַכן? טייט ער אים מיט די
אייגענע הענט! און ווי קאָן ער נעמען אַ בת ישראל און ברענגען
פאַר אַ קרבן? מאַכן אַכט טאָג נאָך דער חתונה פאַר אַן אַלמנה?
קוקט ער און קוקט אין הימל אַריין; דער הימל שווייגט,
נאָר דאָס האַרץ אין ר' חייא'ן הייבט אָן שטאַרק צו קלאָפּן און צו
צאָפּלען; און ער הערט בחוש אַ קול פון האַרץ אַרויס:
— חייא, זיי מקריב דיין טאָכטער, דיין בת יחידה מרים...

— נישט אַזוי לייכט איז אָבער מקריב צו זיין אַן איינציקע
טאָכטער. הויבט ער אויף צום הימל די אויגן און איז מתפלל...

וויקלט זיך אָפּ דער וואָלקן פון הימל, און עס באַווייזן
זיך מיליאָנען שטערנדלעך מיט אַמאָל, און זיי ווינקען צו אים מיט
חסד, מיט בטחון, מיט אַ גוטן צוזאָג!

איין מאָל פאַרגאַכט, נאָך אַ תענית, זיצט אַזוי ר' חייא אויף
דעם שטול, קומט אויף אים אַ חולשת הלב, פאַרמאַכן זיך אים די
אויגן, און ער דרימלט איין. און באותו הרגע באַווייזט זיך אים
שרה די צדיקת. זען, זעט זי אויס פונקט ווי בשעת פטירה, און
קוקט אויף אים מיט דיזעלבע הן-וחדש-שטראַלנדיקע אויגן, און זי
לייגט אים מיט גרויס ליבשאַפט די רעכטע האַנט אויפ'ן אַקסל
און זאָגט אים:

— זאָרג נישט, חייא, אונזער טאָכטערס מזל שיינט ווי די
זון. פאַרלאָז דיך אויף איר...

און עמעץ, פילט ער, וועקט אים... עפנט ער די אויגן אויף,
דערזעט ער, אז מרימל, זיין איינציקע טאָכטער, שטייט פאַר אים,

און לייגט איר רעכטע האַנט אויף דעם אייגענעם אַקסל, וואו איר מוטער האָט איר האַנט געהאַלטן, און זי זאָגט אים:

— טאַטעשי, זיי מיר מוחל, וואָס איך האָב דיך געוועקט... די זון איז שוין לאַנג אונטערגעגאַנגען, די לבנה איז שוין אַרויפֿגעשוואמען אויפֿן הימל און די שטערנדלעך האָבן זיך צעפלאַקערט, — שוין צייט, זאָלסט עפעס טועם זיין, טאַטעשי...

נעמט ער זי אָן מיט ליבשאַפט ביי דער האַנט און דריקט זי צו צום האַרץ און זאָגט איר:

— טאַכטערשי, איך וועל נישט טועם זיין, ביז איך וועל דיך נישט פרעגן און דו וועסט מיר נישט ענטפערן דעם אמת. באהאַלט מרימל איר פנים אויף זיין ברוסט און זאָגט שטילערהייט:

— פרעג, טאַטעשי.

זאָגט ער איר: זע, טאַכטער מיינע! יאָרן ציען, איך בין שוין נישט יונג... די באָרד מיינע איז ווייס, זוי דער שניי אויפֿן באָרג חרמון — און וואָס וועט זיין, טאַכטער, אַז מען וועט מיך רופן צום בית־דין של מעלה, און צו דער מאַמען דיינער, — אויף וועמעס באָראָט וועל איך דיך איבערלאָזן?

— טאַטעשי, רעד נישט דערפון... איך וויל שטענדיק טאָן דיין רצון...

פרעגט ער זי פהאי לישנא:

— זאָג מיר דעם אמת, מרימל, וועלכער פון מיינע תלמידים וואָלט דיר צום בעסטן געפעלן פאר אַ מאַן?

— חנניא! — ענטפערט מרימל שטיל. אַזוי שטיל, אַז נאָר אַ פּאָטערס אָן אויער האָט געקאָנט אויפכאַפן דעם נאָמען.

ווערט ר' חייא נבהל ונשתומם און פרעגט:

— און מיט וואָס געפעלט ער עס דיר, טאַכטער? האָסט גערעדט מיט אים.

ענטפערט זי:

— חס ושלום!

שמייכלט ר' חייא און פרעגט:

— וואָס דען, קינד? אַדרבא, דערצייל.

און אַז ער זעט, אַז עס איז איר נישט לייכט צו רעדן,

זאָגט ער:

— איך בין אויף דיר גוזר בפיבוד אַב!

דערציילט זי אים, אַז באַלד אין דער ערשטער רגע איז

ער איר געפעלן. ערשטנס — דאָס קול; עס גיסט זיך אין איר

האַרץ צריין, ווי כשר'ער בוימל! צווייטנס — די גבורה!

— גבורה? — וואונדערט זיך ר' חייא.

— אַוודאי איז אַ גבורה, אַז אַ בחור גייט אַרום אין ליי-

וונטענע קליידער צווישן לייטישע חברים און שעמט זיך נישט,

און האָט קיין מורא נישט...

— און שוין? — וואונדערט זיך ר' חייא.

— און פאַר זיין גוט האַרץ, וואָס קוקט אים, ווען ער

הייבט די ברעמען אויף, פון די אויגן אַרויס. און זיין טרויער...

עס כאַפט אָן ביים האַרץ...

— קינד, ער קומט אָפּ... אַ זינד לייגט אים אויף דער נשמה!

— גאָט מוז אים מוחל זיין! — רייסט זיך איר אַרויס פון

מויל מיט בטהון — איך גיי אַמאָל פאַרביי דער סופה, וואו ער

זיצט פאַר מנחה... הער איך זיינע תפילות! טאַטעשי, איז אַ

מעגלעכע זאך, מען זאָל אַזויגע האַרציקע תפילות נישט הערן?

— איך ווייס נישט זיין זינד... נאָר זיין תשובה איז גרויס!

עס לייגט אויף זיין פנים אַזוי פיל חרטה, אַזוי פיל האַרץ-ווייטאַק...

טיילמאָל — אַזאַ מרה-שחורה! מען מוז אויף אים רחמנות האָבן!...

— האָסטו נאָר רחמנות, טאַכטער?

— דאָס איז געווען דער אָנהויב, טאַטעשי... איך זאָל זיין—

האָב איך אַמאָל געטראַכט — אויף דיין אָרט, טאַטעשי, וואָלט איך

פאַר אים שטענדיק מתפלל געווען... דערנאָך האָב איך אַזאַ געדאַנק

געהאַט: איך זאָל זיין אַ ברודער זיינער, וואָלט איך מיך פאַר אים
מוסר נפש געווען... און פלוצלונג, טאַטעשי, — דו הייסט דאָך
מיר זאָגן דעם אמת — האָט מיר אַ שטראָם הייס בלוט צוגעשלאָגן
צום האַרץ... עס האָט זיך מיר געדאַכט, אַז באמת מוסר נפש זיין
קאָן זיך נאָר אַווייב! אַז דו ביזט אויף מיר גוזר, דערצייל
איך דיר!...

— און איינמאָל, טאַטעשי, האָב איך וועגן דעם אַ חלום
געהאַט.

עס איז געווען ל"ג בעומר. דו ביזט מיט דינע תלמידים
שפּאַצירן געפאָרן אויף דער שיף איבער'ן ים... חנניא אויך; דו
האָסט אים געהייסן... און געזען האָב איך דורכ'ן פענסטער ווי
טרויעריק ער איז אַרויף אויף דער שיף...

און איך בין איינע אַליין געבליבן... עס איז מיר אומעטיק
געוואָרן איינע אַליין אין הויז און אַזוי טרויעריק... בין איך
אַראָפּגעגאַנגען אין גאָרטן אַריין. אין גאָרטן איז אויך געווען
שטיל — קיין פויגל האָט נישט געזונגען... עס האָט קיין וואָרם
אין קיין בוים נישט געקלאַפּט... און איך בין וואונדערלעך
טרויעריק און מיד געוואָרן... גיי איך צו די בלומען... שטייען זיי
אַלע פאַר'חלש'ט און געבויגן; עס איז אַ הייסער טאָג געווען... לייג
איך מיך אויף אַ בייט ביי די ווייסע ליילען, מיט די הענט היב-
טער'ן קאָפּ, און קוק אַזוי אין הימל אַריין... און ווער אַזוי אייב-
געדרימלט, חלומ'ט זיך מיר אַ חלום:

עס פליט אונטער'ן הימל אַ טויב... אַ ווייסע, שטילע,
טרויעריקע טויב. און אונטער איר, — די טויב זעט עס נישט, —
פליט נאָך אַ שוואַרצער פויגל, מיט אַן אויסגעשטרעקטן שאַרפן
שנאָבל און וויל שטעכן די טויב... קריג איך אויף דער טויב אַ
ווילד רחמנות און הייב אַן רופן, שרייען. די טויב הערט מיך
נישט, שווימט ווייטער אין דער לופט, נאָר דער שוואַרצער פויגל
דערשרעקט זיך און ווערט פאַרשוואונדן אויף אַ ווילע... ער קומט

אָבער צוריק, פֿליט האַסטיקער, הויבט אָן דעריאָגן די טויב...
וועקט זיך אין מיר נאָך אַ שטאַרקער, נאָך אַ ברענענדיקער רחמנות;
שריי איך נאָך העכער. דער שוואַרצער פויגל דערשרעקט זיך נאָך
אַמאָל, רוקט זיך אַביסל הינטערוויילעכטס צוריק... און פֿליט נאָך
אַמאָל צו... שריי איך נאָך האַרצרייסנדיקער... און אַזוי עטלעכע
מאָל, ביז די טויב האָט מיך אויך דערהערט, און לאָזט זיך אַראָפּ
צו מיר און מאַכט צו מיר טרויעריק:

— וואָס שרייסטו, קינד!

ענטפער איך:

— איך יאָג אָפּ פון דיר דעם שוואַרצן פויגל, וואָס דו זעסט
נישט און וואָס וויל דיר טייטן!

ענטפערט מיר די טויב מיט מרה-שחורה:

— נישט ער וויל, ער מוז מיך טייטן... איך בין אַ חייב
מיתה... און ער וועט מיך טייטן, אויב עמעץ וועט זיך נישט פֿאַר
מיר מוסר נפש זיין! דאָס אָבער — זאָגט זי טרויעריק — וועט
קינער נישט טאָן!

— איך! — שריי איך אויס צו דער טויב — איך וועל עס

טאָן!

— און וועסט קיין חרטה נישט האָבן?

— ניין! — און איך שווער איר צו, אַז ניין...

ניקט זי צו מיר, די טויב, מיט ליבשאַפט, שטייט אַ וויילע
און פֿליט אַוועק. און אַז איך האָב מיך אויפגעכאַפט, האָב איך
פֿאַרשטאַנען, וואָס עס באַטייט...

די טויב איז ער — חנניא... און מוסר נפש זיין, טאַטעשי.
קאָן זיך נאָר אַ ווייב... און געשוואָרן האָב איך!

ווערט ר' חייא זייער טרויעריק און פרעגט:

— און ווי איז, אַז דעם חנניא איז קיין אורח ימים נישט
באַשערט? ער מוז אַוועקגיין יונגעהייט פון דער וועלט?
ענטפערט זי:

— וויפיל עס איז אים יאָרן באַשערט, אַזוי פיל גוטע
זאַל ער האָבן...

טרויעריק לייכטן אויף ר' חייא'ס אויגן, און ער פרעגט:
— און ווי איז, אַז זיין לעבן אין הימל איז גערעכנט
נישט אויף יאָרן, נאָר פון דער חופּה אָן, — אויף טעג —
— זאָל זיין טעג! אָבער גוטע טעג זאָל ער האָבן!
— און דו ווילסט אַ יונגע אַלמנה בלייבן?
— אָבער אַ געבענטשטע פון גאָט!
בלייבט ר' חייא זיצן, נישט פאַרשטייענדיק די גבורה פון
יונגן קינד.

„אַ הימל-זאָך“, טראַכט ער.

און זי לייגט אים נאָך אַמאָל די האַנט אויפ'ן אַקסל און
מיט אויפגעהויבענע אויגן, און מיט אַ קול פון אַ נביאה, זאָגט זי:
— איך האָף אָבער, אַז דער גזר דין, וואָס הענגט
איבער אים, וועט בטל ווערן! — איך וועל פאַר אים מיין לעבן
אָוועקגעבן.

— ווי אַזוי, טאָכטערשי?...

— איך אַליין ווייס נישט, ווייל איך ווייס דאָך נאָך נישט
וואָס פאַר אַ זינד ער דאַרף אָפקומען. שפעטער, וועט ער מיר
שוין זאָגן...

אין ר' חייא'ס שווער האַרץ בלייבט שוין קיין ספק נישט,
אַז עס איז אַ זיווג פון גאָט... און הויך זאָגט ער:
— מוזל-טוב דיר, טאָכטער! אם ירצה השם וועלן מיר
מאָרגן שרייבן תנאים.

מרים בייגט זיך איבער'ן פאָטער'ס האַנט, און אַז זי האָט
זיך צוריק אויפגעהויבן, האָט זי ר' חייא כמעט נישט דערקענט. זי
איז מיט אַמאָל אַזוי גליקלעך געוואָרן... שטראַלנדיק איז זי מיט
אַמאָל געוואָרן.

— האָסט גאָר קיין פחד נישט, מרים!

— ניין!

און איר קול האָט געקלונגען אַזוי קלאָר און אַזוי ריין, ווי קריסטאַל...

דעם צווייטן טאָג האָט מען תנאים געשריבן און דעם זמן החתונה האָט מען מגביל געווען אויף א חודש. דער עולם האָט געגאָפּט. די בחורים פון דער ישיבה זענען אויסער זיך: דעם עס הארץ זאָל אַזוינס קומען! פאַר דרך ארץ אָבער שווייגט מען. און דער חודש גייט פאַרביי... רופט ר' חייא אין טאָג פון דער חופה אַריין די טאָכטער, און זאָגט איר:

— זיי וויסן, מרים, אַז אויף דיין חתן חנניא איז נגזר געוואָרן אַוועקצוגיין פון דער וועלט דעם אַכטן טאָג נאָך דער חופה... און ער דערציילט איר, וואָס ער האָט געהערט פון דער שלאָנג, און זאָגט איר, אַז אויב זי איז נישט פעסט אין דער דעה אַ זי נאָך חרטה קריגן.

ענטפערט אים מרימ'ל:

— איך בין פעסט, און מיין האַרץ איז פעסט, און אַז איך ווייס דעם גזר דין, ווייס איך שוין, ווי אַזוי איך וועל אים מבטל זיין!

— דו! אין וועמענס זכות, אין וועמענס כּוח? קאָן זיך נישט אויסוואונדערן ר' חייא...

און מרימ'ל זאָגט:

— אין כּוח פון מיין אמונה...

בלייבט צו שטעלן אַ חופה...

און עס איז אַ חתן-מאָל, זיצט דער חתן אין זיינע מלבושים און רעדט נישט אַ וואָרט...

ר' חייא האַלט פאַר אים אַ דרשה, און ער הערט זיך איין מיט נחת און צער צוואַמען...

פירט מען דעם חתן צו קבלת-פנים, זיצט די כלה אין ליני

וונטענע קליידער, אַפנים שלאַ לבייש את החתן, און מיט אַ
פראַסטן טוך איבער'ן קאָפּ ...

און אַז מען הייבט = אויף דאָס טוך, שיינט=אויף אַ פנים, ווי
אַ זון, אויגן קלאָרע, גלויבנדיקע, שטיל, נאָר טיף גליקלעכע!
לויפט זיך גאַנץ צפת צוזאַמען צו דער חופּה — שטייט דער
חתן אונטער דער חופּה אין לייזונטענע קליידער, מיט אַ האַנפע=
נעם שטריק אויף די לענדן און מיט אַ וואַלד=שטעקן אין דער
האַנט ...

און מען פירט אַרום אים די פֿלֶה אין וואַכנדיקע קליידער, שלאַ
לבייש את החתן... און ר' חייא שטייט און שעפט נחת און וויינט.
און אַז ער וויל פאַרזאָגן דעם חתן „הרי אַתּ" — פרעגט ער:
— וואָס טייטש?

און ר' חייא גייט=צו און פאַרטייטשט אים וואָרט ביי וואָרט...
און אַזוי פאַרטייטשט ער אים די ברכות און די כתובה...
גאַפט מען.

נאָר אַז ר' חייא טוט אַזוי, מן הסתם ווייסט ער, וואָס ער
טוט ...

נאָך מער געגאַפט האָט מען איבער דעם, וואָס דער חתן
האָט קיין וואָרט תורה נישט געזאָגט, אַפילו נישט ביי דער סעודה,
און מען האָט דעריבער נישט אויסגערופן קיין דרשה=געשאַנק,
אַפילו נישט פון פֿלֶה'ס צד ...

און די שבע ברכות—עס איז געווען זומער=צייט—זענען אין
גאָרטן געווען... אויף דער מיטעלער ברייטער אַלעע זענען געשטאַ=
נען טישן פאַר זכרים באַזונדער, און פאַר ווייבער באַזונדער, און
די פֿלֶה איז געזעסן ווי אַן אַרעמע פֿלֶה צווישן רייכע געסט; און
דער חתן איז געזעסן ווי אַ שטומער צווישן אַלע למדנים און
רבנים, וואָס האָבן גע'ררש'נט און גערעדט תורה, און איבער
אַלע — ר' חייא ...

און ר' חייא, צי ער אַליין האָט געזאָגט, צי אַנדערע, איז
אַלץ געזעסן אומרוהיק, און האָט עפעס געזוכט אַרום און אַרום
מיט די אויגן אויף דער ערד. צי האָט ער נישט חרטה אויפ'ן
שידוך? חס ושלום! ער זוכט נאָר מיט די אויגן די פרעמדע
שלאַנג, און זעט, ווי דער „עכנאי“ דרייט זיך אַרום שטילערהייט
צווישן די געסט, פון קיינעם נישט געזען, און לאָזט קיין אויג
נישט אַראָפּ פון זיין קרבן — פון חתן חנניא...

און אין אַוונט, נאָך די לעצטע שבע ברכות, האָט ר' חייא
צוגערופן די טאָכטער און האָט איהר געזאָגט מיט אַ משונה'דיק קול:

— טאָכטער, מאָרגן איז דער יום הדין. שטאַרק זיך!

— איך בין שטאַרק! — ענטפערט דאָס יונגע ווייבל, — איך

בין געבענטשט פון גאָט! און — גיט זי צו מיט בטחון — איך
וועל אים אויסלייזן פון טויט...

— זאָל דיר גאָט העלפן! ווינטשט איר ר' חייא מיט הייסע
טרערן.

— נאָר געדענק, — זאָגט זי, — טאטעש, אַז מאָרגן דאָרף

פריער זיין דער נס! — דער שטעקן דאָרף בליען. זיין נשמה

אויך! ער דאָרף זאָגן פאַר דיר אַ חילוק! קום צו אונז, טאטעש,
גאַנץ פרי, פאַרשלאָף נישט!

טראַכט ער: צי וועל איך דען שלאָפן? און הויך זאָגט ער
איר- צו.

און צומאָרגנס, אַז ר' חייא איז געקומען צום פאָר-פאָלק,
איז שוין מרים געווען אָנגעטון. נאָר חנניא איז נאָך געלעגן
אין בעט.

— זייט מיר מוחל, שווער, — זאָגט ער, — איך פיל מיר

נישט בקו הבריאה... — און ער פאַרמאַכט צוריק די אויגן.

קוקט ר' חייא אויפ'ן ווייסן שטעקן, וואָס שטייט חנניא'ן
צוקאַפנס, גלויבט ער זיינע אויגן נישט — דער שטעקן באַדעקט
זיך מיט אַ גרינער הויט, די הויט — ווערט אָנגעדראָלן מיט אַד-

לערלעך, באדעקט זיך מיט קנאָספּן און הייבט אָן בליען... וויל
 ער זיך אויפהייבן און נענטער זיך צוקוקן צום נס. דערזעט ער
 אָבער, ווי חנניאַס פנים פאַרענדערט זיך, רייטלט זיך, און ער
 עפנט-אויף אַ פּאָר שטילע, קלאָרע, געבענטשטע אויגן, אָן אַ צייכן
 פון אַ קלאָה. — קוקט ער און גאַפט, זוכט ער מיט די אויגן די
 טאָכטער, צי זי זעט, — איז אָבער מרימ'ל שוין נעלם געוואָרן. און
 דערווייל עפנט חנניא די לעפצן און הויבט אָן דרש'נען, און ר'
 חייא הערט און פאַרגעסט אָן אלעם: אָן נס פון שטעקן, אָן דער
 טאָכטער, אָן „עכנאי“ — דעם שליח פון מלאך המות; פערל שייטן
 זיך חנניא'ן פון מויל: תורה און סתרי תורה. און ער עפנט פאַר
 ר' חייא'ן די טויערן פון אַ נייעם עולם התורה — אַ וואונדערלעכער
 גאָרטן — אַ גן-עדן מיט'ן עץ הדעת, מיט'ן עץ החיים, און אַלערליי
 אַנדערע פירות, און די ריינע ליכט פון שבעת הימים באַשיינט
 אַלץ און באַשיט מיט ריין גינגאָלד, און אַלע ביימער בליען, און
 מחנות פייגל זינגען צווישן די בלעטער און פירות אויף די צווייגן
 — און עס בלייט, און שפראַצט, און זינגט, און שפילט... חנניא
 רעדט, און ר' חייא'ן דאַכט זיך, אַז די נשמה פון דער וועלט
 רעדט! צי חלומ'ט ער נישט? ווייט און ברייט עפנט ער די אויגן
 — די אויערן זאָפן-איין וואונדערלעכע קולות. און מיט'ן אָפענעם
 מויל שלינגט חנניא די ווערטער פון די ליפּן אַראָפּ, און אַ היילי-
 קער, שטילער נחת צעגייט זיך אים אין אַלע גלידער.

און מרימ'ל, אַזוי ווי זי האָט דערזען, ווי דער שטעקן הייבט
 אָן בליען, און דער פאָטער, ר' חייא, איז פאַרקוקט אויפ'ן שטעקן,
 האָט זי געכאַפט דעם מאַנס לייונטענע מלבושים און איז פון
 שטוב אַרויס... שטיל און לייכט גייט זי אַרויס פון חדר, דער
 דיוואַן זאָפט אין זיך איין אירע לייכטע טריט... און זי לויפט
 איבער אַלע חדרים ביז צום לעצטן חדר, פאַר דער פאָדער-שטוב...
 קיין שום בן-אדם טרעפט זי נישט איבער'ן וועג. זי האָט גאָך
 נעכטן אָנגעזאָגט, עס זאָל זיך דאָ קיינער נישט באַווייזן, ביז זי

וועט רופן. און אזוי קוקט זיך אום און זעט, אזוי איז אליין, ווארפט זי פון זיך אראפ אירע קליידער, און כאפט אויף זיך דעם מאנ'ס לייונטענע מלבושים, און לויפט=צו און עפנט זי טיר און זעצט זיך אויף דער שוועל פון פאדער=שטוב אין גארטן אריין, אזוי זיצט זי אויילע שטיל און קוקט אויף די אלע, וואס ציט זיך פון דער הויז-טיר, ווייט, ווייט און ווערט פארלוירן צווישן די אלע אנדער-ביימער...

און אירע ליפן שעפטשען תפילות ותחנונים צום בורא עולם, ער זאל אָננעמען איר קרבן; און אזוי דערזעט, ווי דער „עכנאי“ וויקלט זיך אָפּ פון אלע אנדער-בויט און לאָזט זיך איבער'ן וועג נעמט זי געשווינט און פארשטעלט זיך דאָס פנים מיט די הענט, זעט זי אויס כהויה ווי דער מאן חנניא. און לאָזן לאָזט זי נאָר איבער אַ דין שפעלט צווישן די פינגער, און קוקט, ווי די שלאנג רוקט זיך און רוקט זיך... און דער „עכנאי“ רוקט זיך פאמעלעך, בנעימות, נאָר זיכער. ער ווייסט, אז דער קרבן וועט אים נישט אַנטרינען! — און אזוי ער דערזעט חנניא'ן (אזוי מיינט ער), ווי ער זיצט זיך רוהיק אויף דער שוועל, דאָס פנים פארשטעלט, טראַכט ער: דער קרבן זיצט שטיל און דאָס האַרץ זאָגט, אים שלעכטע נביאות... און ער איז מתפלל, אָדער ער זאָגט וידוי... שטעקט ער דאָס גיפט-קעפעלע פון מויל אַרויס און האַלט עס גרייט, דאָס פליי זיין! און מרימ'ל זעט עס, און זעט, ווי דער „עכנאי“ הייבט זיך אָן שטאַרקער צו רוקן; די תאוה פון אַ שלאנג צו בייסן האָט זיך אין אים דערוועקט; און זי הערט שוין דאָס רייפן מיט'ן בויך איבער'ן זאָמד און זיין סאָפען... און אזוי ער קומט נאָנט, און זיינע הויט-פלעקן זעען זיך שוין קלאָר, פארמאכט מרימ'ל דאָס דינע שפעלט פון צווישן די פינגער, און בעט אין שטילן האַרץ אָן אַטעם: — „רבנו של עולם, נעם אָן מיין קרבן“... און הייבט אָן וידוי זאָגן... שטיל, אָן אַטעם, אָן אַ ציטער מיט די ליפן... נאָר איידער זי ענדיקט ודוי, דערפילט זי דעם ביס... און פאלט אַרונ-

טער אויף דער שוועל און הייבט אָן גוסס'ן, און די נשמה שיידט
זיך אָפּ מיט גרויס יסורים פון יונגן גוף.

און אַז די נשמה מרימ'לס איז אַרויף אויפ'ן הימל, האָט
מען געוואָרט אויף איר, דאָס הייסט: אויף חנניא'ס נשמה... צדיקים
זענען פון גן-עדן אַרויס!

און אַז מען פירט זי צום בית-דין, גיט מען זי אַ פרעג, —
אַבי מקיים צו זיין דעם מנהג, ווייסן ווייסט מען דאָך:

— עסקת באמונה?

ענטפערט מרימ'ל:

— איך האָב קיינמאָל נישט געהאַנדלט — —

— האָסטו געלערנט תורה?

צעשמיכלט זי זיך מיט אַ חן:

— רבוננו של עולם, האָסטו דען געהייסן, יידישע טעכטער

זאָלן לערנען דיין תורה?

ווערט אַ גערודער.

— ווער ביזטו? ווער ביזטו?

זאָגט זי: מרים בת שרה וחייא, אשת חנניא!

ווערט אַרעש... דערגייט מען, אַז זי האָט זיך עס פאַר איר

מאָן מוסר נפש געווען! אַז „עכנאי“ האָט זיך גל'אַזט נאָרן,

שרייט מען צו דער נשמה:

— גיי, לויף געשווינט צוריק אַראָפּ, גיי צוריק אין דיין

גוף אַריין, איידער מען רירט אים פון אָרט!

ווייל זי נישט, מרימ'ל! צוויי מאָל ליידן יסורי מות — זאָגט

זי — איז קיינער נישט מחויב... נייערט, — שטעלט זי אַ תנאי —

אַז מען וועט אָננעמען איר טויט פאַר חנניא'ס טויט! ער זאָל

לעבן!

ווערט אַ געשריי אין פמליא של מעלה:

— מסכים! מסכים! — מען האָט מורא צו פאַרשפּעטיקן! ...
 און מרימ'ל'ס נשמה קומט תוך כדי דבור צוריק אין גוף אַריין,
 און זי הייבט זיך אויף אפילו אויסגעהיילט פון וואונד, כּלאּ היה,
 און זי לויפט אריין מיט גרויס שמחה, און דערציילט זיי, וואָס
 מיט איר האָט געטראַפּן. און באותו הרגע זענען אָנגעקומען צוויי
 משולחים מיט צוויי בריוו, איינער פון דעם ראש־ישיבה אין
 ירושלים, און דער צווייטער פון נשיא פון בבֿל, און אין ביידע
 בריוו איז מער נישט געשטאַנען ווי איין וואָרט:
 — מזל טוב! ...

פארטייטשונג פון די העברעאישע ווערטער.

גע'שמ'ט — באַרימט געווען.
 אבנים טובות ומרגליות — טייערע שטיינער און פערלעך.
 יפה = פיה — שיינהייט.
 לב טוב — גוט האַרץ. מזג טוב — גוטער כאַראַקטער.
 על התורה ועל העבודה — לערנען און גאָט דינען.
 נפטר געוואָרן — געשטאַרבן.
 עסקים — געשעפטן. נסיעות — רייזעס. מדינות — לענדער.
 ביטול תורה — נישט לערנען, פאַרברענגען די צייט אין וועלטליכע זאַכן.
 חדר מיוחד — בעזונדער צימער. ביחידות — איינער אַליין.
 עוסק געווען בתורה — זיך פאַרנומען מיט'ן לערנען.
 חכמת הרפואה — מעדיצין.
 שיחת חיות ועופות — שפּראַך פון חיות און פייגל.
 אין לשער ואין לספר — גאָר נישט פאַרצושטעלן זיך
 און גאָר נישט צו שילדערן.
 בכל מקום בואו — וואו ער איז נאָר געקומען.
 מפּריש געווען — אַראָפּגענומען, אָפּגעלעגט.

מעשר = עני — א צענט = חלק פאר אַרימעלייט.

פדיון שבויים — אויסלייזונג פון געפאָנגענע.

נושא חן געווען — אויסגענומען, געפעלן.

לכל היוצא מפיו — אלץ וואָס געהט אַרויס פון זיין מויל.

מליץ יושר — פאַרטיידיגער.

על כל צרה שלא תבוא — אויף יעדן אומגליקליכן פאַל.

מלקות — שטיין, לייב = שטראָף.

מהלך בדרך — רייזנדער, אַרומפאַרער.

ממלא מקומו זיין — אויף זיין אָרט, פאַרטרעטן.

אשת חיל — אַ גרויסע ווירטין, אַ פרוי אַנ'אויפטוערין.

מגדל זיין — דערציהען.

מדריך זיין — פירן, אין גוטע וועגן.

לחוץ לארץ — קיין אויסלאַנד.

מקבל זיין — אויפנעמען.

בסבר פנים יפות — ליבליך, פריינטליך.

מקוים ווערן — זיך פאַרווירקליכן.

מניעות — שטערונגען.

גובר געווען — בייגעקומען.

יציאת נשמה — דאָס אויסגיין פון דער נשמה, די לעצטע מינוטן פון לעבן.

מבטיח זיין — צוזאָגן.

ישוב הדעת — באַקלערן זיך.

חדר מפואר — אויסגעפוצט צימער.

מפרנס געווען — געגעבן עסן, אויסגעהאַלטן.

בעין יפה — גערן, פאַרגינענדיג.

מלביש ומנעיל זיין — קליידן און שוּכן.

לפי כבודו ומעלתו — ווי עס פאַסט פאַר אים.

כלי יקר — אַ טייערע פלי.

פגם — פעלער, דעפעקט.

עניות — באַשיידנהייט.

מטייל זיין — שפאַצירן

טועם זיין — פאַרזוכן

נהנה זיין — געניסן, הנאה האָבן.

בעל פה — אויסענווייניק, אויפ'ן זכרון.
 מתבודד זיין — זיין אליין, איינזאם, דעווייטערן זיך פון מענטשן.
 חיתוך הדיבור — אויסשפראך, שפראך.
 עצבות — טרויער, פארזארגטקייט.
 מקטרג זיין — רעדן שלעכטס, בארעדן.
 קמח = סולת — זעמעל = מעל, „דער פיינסטער“.
 רושם — איינדרוק.
 תופס — באגרייפט.
 בשמים — געווריצן.
 דריסת-הרגל — צוטריט. האָבן אַ דריסת הרגל — זיין אַן איינגייהער.
 מוסר זיין — איבערגעבן.
 השגחה — אויפזיכט.
 אברים — גלידער.
 נכשל ווערן — דורכפאלן, געשטרויכלט ווערן.
 גאווה — שטאַלץ.
 נצחון — אַמפּיציע, זיג.
 שבעה רקיעים — זיבן הימלען.
 דרך השקר — פאלשען וועג.
 מבייש זיין — פארשעמען.
 מעשה ילדות — קינדעריי.
 אשפה — מיסט.
 מעניש זיין — באַשטראָפן.
 סתירה — איינוואַרפן, צעשטערן.
 בנין — בויען.
 מציל זיין — ראַטעווען.
 רע לב — א שלעכטער כאַראַקטער, אַ שלעכטער מענטש.
 אשה צנועה — פרומע שטילע פרוי.
 מתעסק זיין — פאַרנעמען זיך.
 הפלא ופלא — וואונדער איבער וואונדער.
 מהנה זיין — צופרידנשטעלן, לאָזן געניסן.
 מבזבז זיין — אויסברענגען, פאַרשווענדן.
 מפתח ביתה — איבער'ן שוועל, פון שטוב אַרויס.

תאווה — לוסט.

מלא חמה — צעקאכט, צאָרנדיג.

צידה לדרך — שפייז אויפ'ן וועג.

באר מים חיים — אַ וואַסער = קוואַל.

מגביל — באַשטימט אַ טערמין

שם — אַ נאָמען; באַקומען אַ שם — באַקאנט ווערן.

הילולא — חתונה.

נסיון — פּראַוו.

חולשות = הדעת — צעמישטקייט.

באותו הרגע — אין דערזעלבער מינוט.

פועל'ן — ווירקען, אויספירן.

דורס'ן — צעטרעטן, דערהרג'ענען.

הולך — קליידונג, אָנטועכטס.

כהרף עין — אין איין מאָמענט.

נחשים ועקרבים — שלאַנגען און עקדעשן.

בחזקת סכנה — אין געפאָר.

אריכת ימים — לאַנג לעבן.

מעשה נערות — שטיפעריי.

מרוצה — איינשטימיג.

תוך — אינהאַלט.

תוך פדי דיבור — אין דער מינוט, נאָך נישט באַוווּן

צו ענדיקן די ווערטער.

חייב = מיתה — פאַראַורטיילט צום טויט.

לעולם ועד — אויף אימער און אייביג.

כפרת עוון — אַ פאַרגעבונג פון דער זינד.

חסד — גנאָד. בטחון — האָפּנונג אויף גאָט'ס חסד.

חולשת הלב — שוואַכקייט פון האַרץ, פיזישע שוואַכקייט.

בשעת פטירה — בעת'ן שטאַרבן.

כהאי לישנא — אַט מיט די ווערטער:

גזור זיין — באַפעלן.

גזר דין — האַרבער אורטייל.

פחד — שרעק

משונה'דיג — אויסטערליש.

בקו הבריאה — מיט אַלעמען, ביים געזונט.

כהוויה — פונקט, אַקוראַט.

פמליא של מעלה — הימלישע ספערן.



